

አጋንንትና አይነታቸው

መንፈሳዊ ጦርነት ስናካሂድ የአጋንንትን አይነት ማወቁ ጠቃሚ የሚሆንበት ጊዜ አለ። እርኩሳን መናፍስት የሥራ ድርሻ ስላላቸው ሁሉም የሚያስከትሉት ችግር አንድ አይደለም። በአይነታቸውና በስማቸው ጦርቶ ለመገሰጽ ይህን ማወቁ በጣም ጠቃሚ እንደሆነ ካለኝ ልምምድ እናገራለሁ። በእግዚአብሔር ቃል ውስጥ የተጠቀሱ የተለያዩ መናፍስት መኖራቸው እውን ነው። የተለያዩ የአመጽ ተግባር ለመፈጸም እንዲረዳቸው ራሳቸውን በአካባቢው ባሕል መሠረት የሚያደራጁና በነዋሪው ሕዝብ የአእምሮ ችሎታ መጠን የሚሠሩ መናፍስት አሉ። ይህን ለይቶ ማወቅ ለአጋንንት ማውጣት ጥሩ ድጋፍ ይሰጣል ብዬ አስባለሁ።

4.1 የድካም መንፈስ

የድካም መናፍስት በሰው አካል ላይ በሽታንና አካለ ስንኩልነትን የሚያመጡ መናፍስት ናቸው። ጌታ ኢየሱስ ክርስቶስ ያችን የአብርሃም ልጅ የተባልቸውን ሴት ለአሥራ ስምንት ዓመት አካለ ስንኩል ያደረጋት ክፉ መንፈስ እንደነበረ ገለጸ /ሉቃ. 13፥11/። አብዛኛውን ጊዜ በሽታን ሁሉ የምናያደዘው ከበሽታ ሕዋሳት ጋር ነው። ይሁን እንጂ በበሽታ ሕዋሳት አማካኝነት የታመመም ሰው አጋንንት ከወጡለት በኋላ ህመምተኛው ባለ ጤና የሚሆንበት ጊዜ አለ።

እስቲ ከዚህ ቀጥሎ ስለ ተፈወሱ ሁለት ሰዎች ልተርክላችሁ። ጥንት በየገጠሩ እየዞርን ወንጌል ሰንሰብክ አጋንንት እንፈራግጦ ከጣላቸው ብዙ ሰዎች መካከል እንዲት ሴት ነበረች። ለእርሷ የምንጸልይበት ጊዜ ደረሰና ከወንድሞች ጋር አጋንንቱን ስንት ናችሁ? ብለን ብንጠይቅ አርባ ብሎ ማለ። ለምን ያዝካት ብለን ብንጠይቀው ልገድላት ነው አለ። ጥያቄ አችንን በመቀጠል ልትገድላት ምን የወሰደከው ርምጃ አለ? ብንለው ጡቷን በቁስል በጣጥሼዋለሁ አለ፤ በመጨረሻም እንዲለቅ አዘዝነውና ወጣ። ሴቲቱ ነፃ እንደወጣች ጡቷን ገልጠን ብንመለከት በቁስል ተመትቷል።

ለሌሎች ጸልየን ከጨረሰን በኋላ ጡትዋ የቆሰለውን ሴት ወደ ሐኪም ቤት ሄዳ እንደሆነ ብንጠይቃት አምን ሄጃለሁ ብላ መለሰችልን። ወዲያውም ከገጠር መኖሪያ ቤቷ ውስጥ የታከመችበትን የሆስፒታል ካርድ አምጥታ ሰጠችን። እኛም ቁጥሩን ይዘን በመሄድ በማግስቱ ሰኞ ጧት በምንሠራበት ሆስፒታል ውስጥ ካርዷን አውጥተን ሰናይ የጡት ካንሰር እንዳለባት ተጽፎበታል። ከሁለት ሳምንት በኋላ ወደዚያች የገጠር መንደር ለአገልግሎት ሄደን ሴትዋን አግኝተን ብንመረምራት ጡትዋ ድኖ ቁስሉ ሁሉ ጠፍቶ አገኘነው። ሁኔታው እሠራበት በነበረው የሚሽን ሆስፒታል ውስጥ ትልቅ መደነቅን ፈጠረ። ያችም ሴት መጥታ ሐኪሙ እንዲመረምሯት አድርገን ባለጤና መሆንዋ ተረጋገጠ። ይህ የቆየ ታሪክ ቢሆንም በተለያዩ ጊዜ ይህን የመሳሰለ ሁኔታ በተደጋጋሚ ተከስቷል።

በሌላ ጊዜ ደግሞ አንዲት ሴት ተስቦ (Typhus) ተብሎ በሚጠራ በሽታ ታምማ መድኃኒት ታዝዞላት ወደ ቤትዋ ሄደች። በዚያ ምሽት ባለቤትዋ መጥቶ ሚስቱን በጣም እንደሚያቃዣት ገለጸልን። ወዲያው ከወንድሜ ከአቶ ፈቃዱ ከዘደጋር ወደ ቤቷ በመሄድ ለረጅም ጊዜ ጸለይንላትና አጋንንቱን መገሠጽ ጀመርን። መናፍስቱም ተቃጠልን እያሉ መለፍለፍ፣ ማንፈራገጥ፣ ማጎራትና መጮህ ጀመሩ። እኛም በጌታ ኢየሱስ

ክርስቶስ ስም ብዙ ርኩሳን መናፍስት አወጣንላት። በማግስቱ ወደ ሐኪሚ በመሄድ ጌታ ያደረገላትን ገልጾ ደህንነቷን አስረዳቻቸው። ሐኪሙም ደምዋ እንደገና እንዲመረመር አዝዘው ምርመራው ከተስቦ (Typhus) ነፃ መሆንዋን አረጋገጠ። ሐኪሙ ሚሽነሪ ዶክተር ስለነበሩ በሁኔታው ጌታን አመሰገኑ። ይሁን እንጂ ያልተመለሰላቸው ጥያቄ በተስቦና በአጋንንት መካከል ያለው ግንኙነት ምን እንደሆነ ነበር። ያም ሆነ ይህ ሴትዋ ተፈውሳ ከዚያ በኋላ ለዚያ ህመም ሕክምና አላደረገችም። ከዚህ ጋር አያይዤ በሽታ ሁሉ ከአጋንንት ነው ማለት ስህተት መሆኑ በአንባቢያን ዘንድ የታወቀ እንዲሆንልኝ መግለጽ እፈልጋለሁ።

4.2 ዲዳና ደንቆሮ መንፈስ

ዘጠኙን የጌታ ደቀ መዛሙርት የተቋቋመና አልወጣ ያለ መንፈስ ለከፍተኛ ክርክር ምክንያት ሆኖ ነበር /ማር. 9፥14-19/። ጌታ የታመመውን ልጅ አባት ይህ ከያዘው ስንት ዘመን ነው? ብሎ ላቀረበለት ጥያቄ አባትዬው ከሕፃንነቱ ጀምሮ እንደሆነ ከመለሰ በኋላ መንፈሱ ያስከተለውን ችግር ጨምሮ ገልጿል። ስለ መንፈሱም ጭካኔ ሊያጠፋው ወደ እሳትና ወደ ውሃ ውስጥ እንደ ጣለው፣ እንደሚያንፈራግጠውና ራሱን እንደሚያስተው ለጌታ አስረድቶ ርዳታ ጠይቋል። መቼም የሰይጣን የመጨረሻ ግብ መግደል ስለሆነ ያን ልጅ ለማጥፋት ያላደረገው ነገር የለም። ጌታ ግን ዲዳና ደንቆሮ መንፈስ መሆኑን አውቆ “አንተ ዲዳ ደንቆሮም መንፈስ እኔ አዝሃለሁ ከእርሱ ውጣ እንግዲህም አትግባበት” አለው (ቁ. 25) መንፈሱም ጮሆ ከልጁ ውስጥ ወጣ።

እንደ አውሮፓ ዘመን አቆጣጠር በ1996 ዱራሜ ውስጥ የወንጌል ጀማ ስናካሂድ አንዲት በአጋንንት ለተያዘች ልጃገረድ ጸልዬላት ነበር። ወጣቷን ለጸሎት ሲያመጧት ዲዳ ስለነበረች ምንም አትናገርም ነበር። ይህም ችግር የገጠማት ሌቦች በሌሊት በር ሰብረው ከብቶችን ዘርፈው ሲሄዱ አባትዋ

እየጮኹ ከብቶቹን ለማስጣል ተከተሉ። ዘግይተው እናትዋም እየጮኹ ባለቤታቸውን ተከትለው ወጡ። ወጣቷም ከእንቅልፏ ባንና ወላጆቿን ለመፈለግ ብትከተልም አላገኘቻቸውም። በዚያ ውድቅት ሌሊት የጥይት ተኩስ ሰማችና ደነገጠች፤ በዚያን ጊዜ ነበር ልሳንዋ የተዘጋው። ከጥቂት ዓመታት በኋላ በዱራሜ ክሩሴድ አዘጋጅተን ሳገለግል ስብሰባችን ላይ ተገኝታ ብዙ አጋንንት ከወጡላት በኋላ ጌታ ነፃ አወጣትና ወዲያው መናገር ጀመረች። ክብር ሁሉ ለጌታ ይሁን! መናፍስት ዲዳና ደንቆሮ ማድረግ ስለሚችሉ በግሣጼ ጸሎት ህመምተኛውን ነጻ ማውጣት ይቻላል።

4.3 ክፉ መንፈስ

የዚህ ዓይነቱ መንፈስ የሚያስጨንቅ መንፈስ ነው። ሳኦል ከዚህ መንፈስ የተነሳ በጣም ይጨነቅና ይሰቃይ ነበር። የእሴይ ልጅ ዳዊት በገና ሲመታ ብቻ ነበር ከሰቃዩ የሚያርፈው /1ኛሳሙ. 16፥14፣ 23/። በሳኦል ውስጥ የነበረው መንፈስ የነፍስ ገዳይ መንፈስ ስለነበረ መልካም ያደረገለትን ዳዊትን ለመግደል ብዙ ሙከራ አድርጓል። በዘመኑም መጨረሻ በሕይወቱ ላይ ፈርዶ ራሱን ለማጥፋት የበቃው ክፉ መንፈስ ተስፋ እስቆርጠውት ነው።

4.4 እርኩሳን መናፍስት

አጋንንት ሁሉ እርኩሶች ናቸው። በተለይም አምልኮትን በመቀበልና በሕብረተሰብ ውስጥ በብዙሃን ተቀባይነት ያገኙ መናፍስት እርኩስ ላይመስሉ ይችላሉ። ግን እርኩስ ናቸው። ብዙሃን ስላመለኳቸው እርኩሶች ቅዱስ ሊሆኑ አይችሉም። ጌታ የወደቁ መላእክትን እንደ ተግባራቸው በተለያዩ ስሞች ይጠራቸዋል። በማቴ. 10፥1 ላይ ጌታ ለደቀ መዛሙርቱ የሰጣቸው ሥልጣን እርኩሳን መናፍስትን እንዲያወጡአቸው ነው። እርኩሳን መናፍስት የግለሰቡን አእምሮ በመቆጣጠር እርኩሶትን የሚያስሩ ስለሆነ መውጣት አለባቸው። ጌታ ኢየሱስ ክርስቶስ የመጣው የእርኩሳን መናፍስትን ሥራ ለማፈራረስ ነው ለጥሐ

3፥8/። ለደቀ መዛሙርቱም ሥልጣን የሰጣቸው የእርኩሳን መናፍስትን ሥራ እንዲያፈርሱ ነው።

4.5 የምዋርተኝነት መንፈስ

የዚህ ዓይነቱ መንፈስ በሌሎች ሰዎች ላይ እርግማንን ለማኖር ማለትም የሚጠሉትን ለማጥፋት የሚሠራበት ነው /ሐዋ. 16፥16/። በተለይም በዚህ መንፈስ የሚያሟርቱ ጠንቋዮች ደንቃራ በማድረግ የሚጠሉት ሰው እንዲደክይ፣ በሽታ ወደ እርሱ እንዲያልፍ፣ ዘመድ እንዲሞትበት፣ ከብቶችና እርሻ እንዳይለማለት፣ ንግድ እንዲበላሽበት፣ ትዳሩ እንዲፈርስ፣ ትምህርት እንዳይገባውና መቀመቅ ውስጥ እንዲገባ ለማድረግ ነው። የጥንቆላ ሥራ አስሟራቹ ብቻ እንዲሳክሉትና ከፍተኛ ሥፍራ ይዞ እንዲቆይ ተስፋ ይሰጣል። በምዕራቡም አገር ቢሆን ሟርት በረቀቅ ሁኔታ በተለይም ለበቀልና ሌላውን ለማጥፋት ይሠራበታል።

በሌላ መልኩ ደግሞ የሰዎችን የወደፊት ሁኔታ የሚናገር መንፈስ ነው። ሰዎች ወደ ፊት የሚገጥማቸውን ክፉም ሆነ በጎ ማወቅ ስለሚሹ እንደዚህ ወዳሉ ጠንቋዮች ይሄዳሉ። ጠንቋዮቹም ገንዘብ እየተቀበሉ ለባለ ጉዳዮቹ ያሟርቱላቸዋል። በኦሮምኛ “ቃሉን ከን ኦፊ ኢንቤክቱ ከነማ ጢባርቲ” የሚል አባባል አለ። ትርጉሙም “ቃልቻ የራሷን አታውቅም የሌላውን ሰው ጉዳይ ትቀባጥራለች” ማለት ነው። ይህ መቼም በጣም ጥሩ አባባል ነው። ያም ሆነ ይህ የሟርት ሥራ በእግዚአብሔር ቃል ውስጥ የተከለከለና የተረገመ ነገር ነው /ዘዳ. 18፥10-12/።

4.6 የባርነት መንፈስ

ሰው ለተገዛለት ነገር ባርያ ነው። ባርያ የራሱን ፈቃድ አያደርግም በፍርሃት ለሌላው እየተገዛ ይኖራል እንጂ። እርኩሳን መናፍስት የሰውን ሕይወት አስረው በባርነት ይገዛሉ። በተለይም ሰይጣን እምላኪዎች ከፍርሃታቸው የተነሳ ለአጋንንት

እየሰው ይኖራሉ። ሁል ጊዜ ፍርሃታቸው እሞት ይሆን? እታመም ይሆን? እጃቸው ይሆን? የመሳሰሉት ሁኔታዎች እየሰጉና እየተነጨቁ እንዲኖሩ ያደርጓቸዋል። ስለ ቤተሰባቸውም ሆነ ስለ ሥራቸው ወይም ስለ ትምህርታቸው ከመፍራትና ከመስጋት የተነሳ እንቅልፍ የላቸውም። እኛ የልጅነት መንፈስ የተቀበልን አማኞች ግን በባርነት መንፈስ ሥር ስላልሆንን በነፃነት እንኖራለን /ሮሜ. 8፥15/። የእግዚአብሔር ቃል “ጌታ ግን መንፈስ ነው፣ የጌታም መንፈስ ባለበት በዚያ አርነት አለ” (2ቆሮ. 3፥17) ይላል። ነፃነቱ የታወጀው ለሰው ዘር ሁሉ ስለሆነ ከባርነት መንፈስ በክርስቶስ ሞትና ትንሣኤ አምኖ መላቀቅ ይቻላል።

በፍርሐት የሚኖሩ ውቃቢ አምላኪዎች ዓመት በዓል በመጣ ቁጥር ልዩ ልዩ ቀለማት ያሏቸውን እንሰሳት ለመናፍስት ይሰዋሉ። በጣም ተፈላጊ የሆኑ የእንስሳትም አይነቶች ጥቁር ዶሮ፣ ቡሃ በግ፣ ነጭ በግ፣ ዛጎልማ ዶሮ፣ ቀይ ራሱ ድምድም ዶሮ፣ ዳንግሌ በግ፣ ወሰራ ዶሮ፣ ነጭ በግ፣ ዓልቻ በሬ ወ.ዘ.ተ. የመሳሰሉት ናቸው። እንዲህ ያሉ መስዋዕቶችን ለውቃቢ መናፍስት ማቅረብ ለጤንነት፣ ለብልጽግና፣ ለጥሩ ጋብቻ፣ ለደስታ ኑሮ፣ ለሰላም፣ መልካም ወዳጅ ለማግኘትና ለሌሎችም ክንውኖች አመቺ ሁኔታ ይገኛል ተብሎ ይታመናል። ሰይጣን ግን ይህን ሁሉ መስዋዕት ተቀብሎ የሚሰጡት ሲያጡ እነርሱ በውጋት ቀስፎ ሲገድላቸው ብዙዎችን አይቻለሁ። ከባርነት መንፈስ እስራት ነፃ መውጣት የሚቻለው ወደ ጌታ ኢየሱስ ክርስቶስ ፍቅር በመምጣት ነው። የጌታም ቃል “እርሱ ከጨለማ ሥልጣን አዳኝ፣ ቢዛኑንም እርሱንም የጋጠሙትን ሰርዖት ወዳገኙበት ወደ ፍቅሩ ልጅ መንግሥት አፈለሰን” (ቆላ. 1፥13) ይላል።

4.7 የስህተት መንፈስ

እንዲህ ያሉት መናፍስት እውነትን የሚሰውሩና ወደ ስህተት የሚመሩ ናቸው /1ዮሐ. 4፥6/። የስህተት መንፈስ

ሐሰተኛ ትምህርት ወደ ቤተ ክርስቲያን እንዲገባ ያደርግና አማኞችን ይከፋፍላል። ሰይጣን በሐዋርያትና በነቢያት መሠረት ላይ ያልተመሠረቱ የራሳቸውን መንገድ የመረጡና የሚያስቱ አስተማሪዎችን ያሰለጥናል። ሐዋርያው ጳውሎስ ለገላትያ ሰዎች ሲጽፍ እንዴት ከተጠሩበት የክርስቶስ ጸጋ ወደ ልዩ ወንጌል እንዳለፉ እየተደነቀ ይጠይቃቸዋል /ገላ. 1፥6-9/። እንዲህ ባለ መንፈስ የተለከፉ ሰዎች የእግዚአብሔርን ቃል በሚገባ አውቃለሁ የሚሉ ሰዎች ናቸው። ስህተት የሚመስላቸው ቀድሞ በጤናማ ትምህርት የሚመላለሱበትን ሕይወት ነው። ራሳቸውን አርመው የመመለስ ፈቃደኝነትና ትህትና የላቸውም። ሐዋርያው ዮሐንስ እንደዚህ ሰላላት “ከእኛ ዘንድ ወጡ፣ ዳሩ ግን ከእኛ ወገን አልነበሩም፤ ከእኛ ወገንስ ቢሆኑ ከእኛ ጋር ጸንተው በኖሩ ነበር፤ ነገር ግን ሁሉ ከእኛ ወገን እንዳልሆኑ ይገለጡ ዘንድ ወጡ” (1ዮሐ. 2፥19) ይላል። ይህን የሚመራው የስህተት መንፈስ ይባላል።

4.8 የፍርሃት መንፈስ

እንዲህ ያሉ መናፍስት ሁል ጊዜ ፈቃዳቸውን በሰው ላይ ጫና በማድረግ ፍላጎታቸውን ይፈጽማሉ። መልእክታቸው ሁል ጊዜ ሽብር የሞላበት፣ ከፊትህ አደጋ፣ ሞት፣ ድህነት፣ ብቸኝነት፣ እስራት፣ ሽንፈት፣ ኪሳራ፣ መካንነት፣ ይጠብቅሃል የሚሉ ናቸው። ከጌታም ጋር ባለን ግንኙነት አልዳን ከም፣ እግዚአብሔር አይወድህም፣ የአገልግሎት ጸጋ የለህም፣ ጌታ ቢመጣ አትነጠቅም በማለት ተስፋ ያስቆርጣሉ። በጤሞ ቴዎስ ላይ መናፍስት ያኖሩት ጫና የተሰጠውን የጸጋ ስጦታ እንዳይጠቀምበት ማድረግ ነበር። ዛሬም ቢሆን የፍርሃት መንፈስ በተሰጠን ጸጋ እንዳናገለግል ፍርሃትን ይሰዳሉ /2ጢሞ 1፥7/። ምናልባት ሌሎች አገልጋዮች አይቀበሉህም፣ ሰዎች ይስቁብሃል፣ ይጠሉሃል፣ ስደት ይመጣብሃል የሚል ስሜት በውስጣችን እያሳደሩ ይዋጋሉ።

በተለይም የፍርሃት መንፈስ የሚሠራው እምነትን በመስረቅ ሰው ከአምላኩ የሚጠብቀው ተስፋ ወደ ፍጻሜ እንዳይመጣ ያደርጋሉ። ከፍርሃት የተነሳ በረከቶች የሚያመልጧቸው ክርስቲያኖች ጥቂት አይደሉም። ለዚህ ነው ጌታ የምኩራብ አለቃው ስለ ልጁ ጥት በሰማ ጊዜ የፍርሃት መንፈስ ገና በውስጡ መሥራት ሲጀምር “እመን ብቻ እንጂ አትፍራ” ብሎ የተናገረው (ማር. 5፥36)። የፍርሃት መንፈስ እምነትን ለመዋጋት ጉልበት አለው። ስለዚህ መንፈሳዊ ተዋጊ የውጊያ ስልቱን አስተካክሎ መዋጋት ይኖርበታል።

4.9 የክርስቶስ ተቃዋሚ መንፈስ

የክርስቶስ ተቃዋሚ መንፈስ ክርስቶስ ያደረገውን ተቃራኒውን ነገር ያደርጋል። ይህ መንፈስ ጌታ ኢየሱስ ክርስቶስ በሥጋ መምጣቱን የሚቃወም መንፈስ ነው። የትኛውንም አጋንንት ስታወጡ “ጌታ ኢየሱስ በሥጋ ነው ወይስ በመንፈስ ነው የመጣው?” ብላችሁ ብትጠይቁ፤ ሁል ጊዜ የሚመላችሁ “በመንፈስ” ብሎ ነው /1ዮሐ. 4፥3/። ምክንያቱም ሰይጣን ምን ጊዜም ቢሆን ጌታ ኢየሱስ ሕዝብን ከኃጢአት ለማዳን የመጣ መሲህ መሆኑን ማመን አይፈልግም። ይህ የአጋንንት መታወቂያ ስለ ሆነ ወደ ሌላ ጥያቄ ሳያመሩ ወዲያው ትእዛዝ ሰጥቶ ማውጣት ነው።

የክርስቶስ ተቃዋሚ መንፈስ ክርስቶስን ይሳደባል፤ እግዚአብሔርንና ማደርያውን እንዲሁም በሰማይ የሚያድሩትን አፋን ከፍቶ ይሳደባል /ራእ. 13፥5-6/። ይኸው መንፈስ ክርስቶስን ይክዳል /1ዮሐ. 2፥22/። እንዲያውም ብዙ አሳዥን በማስነሳት ክርስቶስን የማስካድ ተግባር እንደሚፈጽም መመልከት ይቻላል /2ዮሐ. 7/። በአእምሮአቸው አስበውም ሆነ አጋንንት ራሱን ሲገልጥ ጌታን የሚሳደብ ከሆነ ያ መንፈስ የክርስቶስ ተቃዋሚ ነው። የክርስቶስ ተቃዋሚ መንፈስ ያለበት ሰው ምን ጊዜም ቢሆን ስለ ጌታ መልካም ነገር አይናገርም።

በተለይም የክርስቶስ የመስቀል ሥራ በማይታመንባቸው ሃይማኖቶች ውስጥ የሚሠራው ይኸው መንፈስ ነው።

4.10 የቅንዓት መንፈስ

በመሠረቱ የቅንዓት መንፈስ ብዙ ሰዎችን የሚያጠቃና በሌላው ሰው ሕይወት ላይ እንኳ አደጋ እስከመጣል የሚያደርስ ልክፍት ነው። በተለይም የቤተሰብ አባል፣ ጓደኛ ወይም አንድ የሚታወቅ ሰው ጥሩ ነገር የገጠመው እንደሆነ ለምሳሌም ቢበለጽግ፣ ኑሮ ቢሳካለት፣ ጥሩ የትምህርት ወይም የሥራ ፅድል ቢገጥመውና ቢሾም እንኳን ደስ ያለህ በማለት ፋንታ ከየት አመጣው? ሰርቆ መሆን አለበት? የሚበላበት ቦታ አይደል የሚሰራው? ጉቦ ሰጥቶ ይሆናል ይህን ያገኘው! እያሉ መቅናት የተለመደ ነው።

አያችሁ ይህ የአጋንንት ሥራ ላይመስለን ይችላል፤ ይሁን እንጂ እንዲህ ያለው ሰው ልቡን ለአጋንንት ወረራ ከፍት አድርጓል። ለምሳሌ ልጅቱ ቆንጆ የሆነች እንደሆነ ይህች አስቀያሚ ምኗ ነው ደግሞ የሚያምረው? ይባላል። ቁመቱ ዘለግ ያለ ወጣትም ከሆነ ይሄ ሉንጎ ምኑ ደስ ይላችኋል? አጭርም ከሆነ ይሄ ኩሩሩ! እኔ እኮ ሰውም አይመስለኝም፤ ዓይኔ በግ በግ ያለ እንደሆነ ይህች ፈጣጣ የምትባላ ነው የምትመስለው ይባላል። በዚህ መሠረት ሁሉም የሚባለው አለው ማለት ነው። ይህ ሁሉ የቅንዓት መናፍስት ሥራ ስለሆነ መጠንቀቅ ያስፈልጋል። ስለሌላው ሰው መልካም መናገርና ማመስገን የመንፈሳዊ እድገት ምልክት ነው።

በዚህ ችግር በተለከፉ ሰዎች ውስጥ ቅናት ኮተቱን ይዞ ገብቷል ማለት ነው። ችግሩ ያለባቸው ሰዎች ሌሊት እንኳን አንሰላቸውን ሲያሹ ያድራሉ እንጂ ሲቀኑና ክፋት ሲያስቡ እንቅልፍ አይወስዳቸውም። ይህን በሰዎች ልብ ውስጥ የሚያካሂደው የቅንዓት መንፈስ ነው። ሕይወትን እያብሰለሰለ

የሚጨርሰውን ይህን የመንፈስ ሥራ ቶሎ ካላቆሙት አደ ገኛነት አለው የእግዚአብሔር ቃል “ፍቅር እንደ ሞት የበ ረታች ናትና ቅንዓትም እንደ ሲኦል የጨነች ናትና ፍንጣሪዋ እንደ እሳት ፍንጣሪ እንደ እግዚአብሔር ነበላባል ነው” ይላል (መ.መ. 8፥6) /ቀ.ተ. ምሳ. 6፥34/። ይህ መንፈስ ቁጣን ስለሚያነሳ አንዱ ሌላውን እንዲገድል እንኳ ያደርጋልና በመንፈሱ እንዳትጠቁ ራሳችሁን ጠብቁ። ለሌላው ሰው ጌታ ሰላደረገለት ነገር ደስ ይበላችሁ እንጂ ለቅናት መንፈስ የልብን በር አትክፈቱ።

4.11 የዓለም መንፈስ

የዓለም መንፍስ ሰዎች በእውቀታቸው፣ በጥበባቸው፣ በገንዘባቸው፣ እንዲሁም አለን ብለው በሚመኩበት ነገር ላይ እንዲታሙ የሚያደርግ ነው። የዓለም መንፈስ ሰዎች በዓለማዊ ልማድ ብቻ እንዲኖሩ ከማድረጉም ሌላ ስለ ፈጣሪ መኖርና ስለ ክርስቶስ አዳኝነት ማመንን እንደ ዋዛ ይቆጥሩታል። ሐዋርያው ጳውሎስ እኛ ግን ከእግዚአብሔር እንዲያው የተ ሰጠንን እናውቅ ዘንድ ከእግዚአብሔር የሆነውን መንፈስ እንጂ የዓለምን መንፈስ አልተቀበልንም (1ቆሮ. 2፥12) ይላል። ለአእምሮአቸው ስለማይመች እምነትን የመሰለ ነገር ሊቀበሉ አይችሉም። እንዲያውም የእምነት ነገር ኋላ ቀርነት ስለ ሚመስላቸው አማኞችን ሞኞች አድርገው ይመልከቷቸዋል። /1ቆሮ. 1፥18-31/።

የጌታን አዳኝነት በሚገባ ሳይረዱ ወደ ቤተ ክርስቲያን የሚመላለሱ፣ ከዓለማዊ ኑሮ ገና ያልተላቀቁ፣ ደስ እስካላቸው ድረስ በፈለጋቸው ሥፍራ የሚሄዱና ዓለማዊ ኅብረት የሚያ ደርጉ በውስጣቸው ይህን የሚሠራው የዓለም መንፈስ ነው። ይሁን እንጂ ከዚህ መንፈስ ነፃ መውጣት ይቻላል። እግዚ አብሔር እውነተኛውን ጥበብ በዓለም መንፈስ ከተሞሉት ሰውሮ ለአማኞች ገለጠው። ሞኝነት በሚመስል የወንጌል ስብከት ደህንነትን ሰጠን /1ቆሮ. 2፥7-13/። ጌታ ይመስገን!

4.12 የግልሙትና መንፈስ

የግልሙትና መንፈስ የአመንዝራ መንፈስ ነው /ሆሴ. 4፥11-12/። ሰው የፈጠረውንና ያዳነውን አምላክ ትቶ በእጅ የተቀረጸውን ወይም ፍጡርን ሲያመልክ አመነዘረ ይባላል። በክርስትና ካባ ተሸፋፍነው ጣኦትን የሚያመልኩ ሰዎች በተ ለያየ የክርስትና እምነት ውስጥ ይገኛሉ። የሚያመልኩትን ጣኦት ምንም አይነት ስም ይስጡት መመለክ ያለበት ሰማይና ምድርን የፈጠረ፣ በልጁ በኢየሱስ ክርስቶስ ደም ከኃጢአት ሰዎችን የዋጀ፣ የደህንነትን ዓላማ በክርስቶስ ሞትና ትንሣኤ ውስጥ ያኖረ፣ “ኤሎሂም” የተባለው እግዚአብሔር ብቻ ነው።

በሌላም በኩል የግልሙትና መንፈስ የወሲብ ኃጢአት እንዲፈጸም የሚያደርግ መንፈስ ነው። ሰይጣን ሰዎችን በዓይን አምሮት በመፈተን ከጋብቻ ውጭ በሆነ የወሲብ ግንኙነት እንዲለከፉ ያደርጋቸዋል። ዛሬ ዓለማችን በወንድና በሴት ጋለሞታዎች ተሞልታለች። በግብረ ሰዶማዊነት መንፈስ የተለ ከፋ ሰዎች በምዕራቡ ዓለም ውስጥ እንደ ሴት ጋለሞቶች ራሳቸውን ይሸጣሉ። የጌታ ቃል እንደሚለው እነዚህ ለማይረባ አእምሮ አልፈው የተሰጡ ናቸው /ሮሜ 1፥26-27/። እግዚ አብሔር የሰጠው መለኮታዊ ትእዛዝ “አታመንዝር” /ዘጸ. 20፥14/ የሚል ነው። አመንዝራነት ከአጋንንት ሥራ ጋር የተ ያያዘ ነፃ መውጣት የሚያስፈልገው እስራት ነው። የተለከፉትን ሰዎች የወሲብ ፍላጎታቸው ከፍተኛነት ጓደኞች እየለዋወጡ እንዲኖሩ መንፈሱ ባሕርያቸውን ይቆጣጠረዋል። የአመንዝራ መንፈስ ያለባቸው እግዚአብሔርን አያውቁትም /ሆሴ. 5፥4 /።

4.13 የኀዘን መንፈስ

የኀዘን መንፈስ በሰው ሕይወት ውስጥ አደገኛና የሚቀጥል ችግር ጥሎ የሚያልፍ ነው። ሰው በበታችኛነት መንፈስ እንዲ መታ በማድረግ ግለሰቡ ራሱን ከሁሉም ሰው ይልቅ ዝቅ

አድርጎ እንዲመለከት ያደርገዋል። ከዚያም በላይ በምሬት እንዲሞላና አምላክም እርሱን መርዳት ያቆመ እንዲመስለው በማድረግ ጽኑ ትካዜና ተስፋ መቁረጥ ውስጥ እንዲገባ ይገፋፋዋል። ሐና እንዲህ በመሰለ ገዝን ተመትታ ነበር /1ኛው. 1፥15/።

የእግዚአብሔር ቃል “ደስ ያለው ልብ ፊትን ያበራል፤ በልብ ገዝን ግን ነፍስ ትሰበራለች” /ምሳ. 15፥13/ ይላል። በዚህ መንፈስ የተመታ ሰው እንቅልፍ በማጣት፣ በብቸኝነት በልብ ስብራትና በሚጫጫን መንፈስ ይታወቃል። የተቀባው ኢየሱስ ግን ከዚህ ሁሉ ትብታብ ነፃ ያወጣል። ነቢዩ ኢሳይያስ እንደሚናገረው ጌታ ከተገለጠበት ምክንያቶች መካከል አንዱ በገዝን መንፈስ ፋንታ የምስጋናን መጎናጸፍ ሊሰጥ ነው /ኢሳ. 61፥3/።

4.14 የድንዛዜ መንፈስ

ይህ ዓይነቱ መንፈስ ሰው የወደደውን ነገር እንዲያደርግ ከፋውን መልካም አስመስሎ የሚያሳይ መንፈስ ነው /ኢሳ. 19፥14 አ.መ.ት./። በድንዛዜ መንፈስ የተጠቁ ሰዎች ስለ ፈጣሪ መኖር ግድ አይሰጣቸውም፣ የአዳኝ አስፈላጊነት አይታያቸውም፣ አእምሮአቸው ደንዝዞአል። ይህ መንፈስ የያዛቸው ሰዎች ስለ መለኮታዊ ሕጎች፣ ስለ አገር ደንቦች፣ ስለ ቤተሰብ መመሪያ ምንም ግድ አይሰጣቸውም። የፈለጉትንና መልካም የመሰላቸውን እንዲያደርጉ፣ የድንዛዜ መንፈስ ያስገድዳቸዋል። ከዚህም ሌላ ቃሉን ማጣመም፣ የወሲብ ፎቶግራፎችና ፊልሞች ማየት፣ የሰዶማዊነት ልምምዶች፣ ውርጃ መፈጸም፣ ማጨስ፣ ሕፃናትን ለወሲብ መጠቀም፣ ፍላጎታቸው በመናፍስቱ ፍጹም ቁጥጥር ሥር ስለሆነ እነዚህንም የመሳሰሉትን እንዲፈጽሙ ያስገድዳቸዋል። የሚጮህ አጋንንት ላይኖር ይችላል ግን የግሳጼ ጸሎት ማድረግ አስፈላጊ ነው።

በእነዚህ መናፍስት ላይ የማሰርና የመፍታት ሥልጣን በመጠቀም መናፍስቱን ማውጣት አለብን /ማቴ. 18፥18/።

4.15 አታላይ መንፈስ

አታላይ መናፍስት ያሉባቸው ሰዎች በመዋሸት ከእውነት በራቀ ትምህርትና ፍልስፍና ሌሎችን መሙላት ተግባራቸው ነው። ስለ እነዚህ አይነት መናፍስት ከዚህ የሚቀጥሉትን ክፍሎች ማንበብ ጠቃሚ ነው /2ኪና. 18፥21-22፣ 1ጢሞ. 4፥1 አ.መ.ት./። እነዚህ መናፍስት በውሸት ትምህርታቸው የጌታ ኢየሱስ ክርስቶስ አባት የሆነውን አብን፣ የተሰዋልንን ክርስቶስን፣ እንዲሁም አጽናኞችን የሆነውን መንፈስ ቅዱስን በሚክዱ ሃይማኖቶች ውስጥ በግልጥ ይሠራሉ። በዚህ መንፈስ የተለከፉ በክርስቶስ ብቸኛ አዳኝነት አያምኑም። በፋንታው ግን ተጨማሪ አዳኝና አማላጆች ያስፈልጋሉ ይላሉ። የእግዚአብሔር ቃል “በነፃነት ልንኖር ክርስቶስ ነጻነት አወጣን፤ እንግዲህ ጸንታችሁ ቁሙ። እንደ ገናም በባርነት ቀንበር አትያዙ” (ገላ. 5፥1) ይላል። አታላይ መንፈስ ሥራው እውነት የሆነውን ማጣመም ስለሆነ ሰው በክርስቶስ የሚያገኘውን ነፃነት አሳንሶ ያሳያል። በዚህ መንፈስ የሚመሩ ትምህርታቸው ሰው የደረሰው ተረት እንጂ እውነተኝነት የለበትም /1ጢሞ 4፥7/።

አታላይ መንፈስ ትክክል ነው ብሎ የሚያስበው የራሱን ብቻ ስለሆነ ሌላ እውነት አለ ብሎ አይቀበልም። በዚህ የተለከፉ ሰዎች ሌሎችን የመክሰስ ባሕርይ፣ እውነት የሆነውን መካድና የመከራከር ልማድ አላቸው /ራእ. 12፥10/። አንዳንዶቹ ደግሞ ከልባቸው ሳይሆን በአፋቸው ብቻ መምሰልና መኖርን ይመርጣሉ /መዝ. 78፥36/። አታላይ መንፈስ የሚጠቀምባቸው ሰዎች ሃሜተኞች፣ ወሬ ወዲያና ወዲህ የማመላለስ ልማድ ያላቸው ናቸው። እንዲሁም ያለ መንፈስ ያለ ባቸው ችግራቸው ስለሚተላለፍ አለመግናኘት እንደሚመረጥ እናነባለን /ምሳ. 20፥19፣ 1ጢሞ. 6፥20/። እነዚህን መናፍስት

ለማውጣት ሲሞከር በጣም ስለሚዋቹና ስለሚያታልሉ መናፍስት የመለየት ስጦታ ያላቸው አገልጋዮች በሥፍራው ቢገኙ ይመረጣል።

4.16 ልዩ መንፈስ

እርኩሳን መናፍስት በዓይነታቸውና በግብራቸው እጅግ የተለያዩ ናቸው። አንዳንዶቹ በሰው ባሕርይ ላይ ሊያኖሩ የሚችሉት ጫና አንድ አይነት ብቻ ሲሆን ሌሎች ደግሞ ብዙ የራሳቸውን ባሕርይ ጫና ያደርጋሉ። መናፍስቱ ብዙና የተለያዩ ሆነው ሳሉ በቡድን በመሥራት በተለከፈው ሰው ላይ የተለያየ ባሕርያቸውን ያሳያሉ። በያዙት ሰው ላይ ቁጥራቸው ሲበዛ የግለሰቡ ባሕርይም የተዘበራረቀ ይሆናል።

እነዚህ መናፍስት ክርስቲያኖች የነበሩትን የቆሮንቶስን አማኞች እንኳ እንዴት ከተማሩት ወንጌል ወደ ሌላ ወንጌል፣ ወደ ሌላ ኢየሱስና ወደ ልዩ መንፈስ ፈቀቅ እንዳደረጋቸው ማየት ይቻላል /2ቆሮ 11፥4/። መናፍስቱ የያዟቸው ሰዎች የውሸት ትንቢት ይናግራሉ፣ ከጌታ ያልሆነ ሕልምና ራእይ ያያሉ፣ /ኤር. 23፥16፣ 25-27/። በልዩ መንፈስ ተመርተው የሚተነብዩ ነቢያትን መስማት እንደሌለብን የእግዚአብሔር ቃል ያዛል /ኤር. 27፥9-10/።

ከዚህም ሌላ ልዩ መናፍስት የሚጠናወቷቸው ሰዎች በዕጽ ሱስ፣ መናፍስት ጠሪዎች ዘንድ በመሄድ፣ ሁሉም መንገድ ትክክል ነው ማለት፣ ዓለም አቀፋዊ ሃይማኖት ውስጥ የመግባት ወይም የማደራጀት ባሕርይ፣ ስለ ሁሉም ነገር ለዘብተኛ አቋም መያዝ፣ ስለራሳቸውም የማይገዳቸው የፈዛዛነት ባሕርይ የሚታይባቸው ናቸው። እንዲህ ያሉትን መናፍስት ከዓይነታቸው ውስብስብነት የተነሳ ለማውጣት የመንፈስ ቅዱስን መግለጥና ቅባት ከጌታ መጠየቅ አስፈላጊ ነው።

ልዩ መናፍስትን መለየት አስቸጋሪ የሚሆንበት ሌላው ምክንያት የአእምሮ በሽታ ስለሚመስል ነው። እነዚህን መናፍስት ለማውጣት የሚጸልየው ሰው በተለከፈው ሰው ላይ የተዘበራረቀ ባሕርይ ሊያይ ይችላል። መናፍስቱን ለመረዳትም ሆነ ለማስወጣት ብዙ መጸለይና በመንፈስ ቅዱስ ላይ መደገፍ አስፈላጊ ነው። ጌታ የሚያቅተው ነገር ስለ ሌላ የትኞቹም መናፍስት በየሱስ ክርስቶስ ስም ለቅቀው ይወጣሉ። ሃሌ ሉያ!

4.17 የዘር መንፈስ

በየሕብረተሰቡ ሰቡ ሰይጣናዊ አሠራር የተለያየ ገጽታና ይዘት አለው። በሕብረተሰባችን ውስጥ ጎጂ የማይመስሉ ግን ከእርኩሳን መናፍስት ጋር የተያያዙ ድርጊቶች አሉ። እነርሱም በአመለካከትም ሆነ በምጣኔ ኃብት ላይ ከፍተኛ ጉዳት ስለሚያደርሱ እንደ እግዚአብሔር ቃል መሠረት ገልጼው ምክር መስጠት እፈልጋለሁ።

የዘር መንፈስ የተባሉት ከአያት ከቅድመ አያት እየተመለከ በብዙ ትውልድ ውስጥ አልፎ ወደ ልጅ ልጆች የሚመጣ መንፈስ ነው። የውቃቢ ጉዳይ በአገራችን በየቤተሰቡ አምላክና ፈጣሪ መስሎ የሚታይ ነው። ስለሆነም የክርስቲያን በዓላትን ተንተርሰው ይከበራሉ መስዋዕትም ይሰዋላቸዋል። ለምሳሌም በመስቀል በዓል፣ በቅዱስ ዮሐንስ፣ በፋሲካ በዓል ላይ መናፍስቱ በቤተሰቡ አውራ ሰው ላይ ይሰፍርበትና ያስጎራዋል የሚቀርብለትንም መስዋዕት ትክክል ነው ወይም አይደለም በሌላ ጊዜ ተመልሼ እመጣለሁ ተዘጋጅታችሁ ጠብቁኝ ይልና አስጓርቶ ይሄዳል።

መንፈሱ በዘር ውስጥ አንዱን ልጅ ይመለምልና ፈረሴ (አሁን ውቃቢ ያለበት) ከሞተ በኋላ በዚህኛው ላይ አርፋለሁ ብሎ ያጪዋል። ባለ ውቃቢው ከሞተ በኋላ ባጪው ልጅ ላይ ያርፍና ተመሳሳይ አምልኮ መቀበል ይቀጥላል። ሰው በክርስቶስ

ኢየሱስ አምኖ ይህ ቀንበር ካልተሰበረለት በስተቀር የዘር መንፈስ የትም አገር ቢሄድ አይለቀውም። በበሽታ በመም ታት፣ በሕልምና ቅዠት በማስፈራራት አደጋን በማምጣት፣ ሥራ በማሳጣት፣ ዕድልን በማበላሸትና ትዳርን በማደፍረስ ያን ያጨውን ሰው ወደራሱ ፈቃድ ያስገባዋል። ሰውዬው ወይም ሴቲቱ እሺ ብለው ቢመለሱም ብዙ የጭዳ (መስዋዕት) በጎችና ፍየሎች እንዲታረድላቸው በመጠየቅ ያደክዩአቸዋል። አለዝያም በሽተኛ አድርገው ያስቀሯቸዋል። ይህን መንፈስ ለመስበር የሚቻለው ሰው ጌታን ሲቀበል ነው። እያንዳንዱ ጌታን የተቀበለ ሰው በዘር ውስጥ ያሉ መናፍስት እንዲ ሰበሩላቸው ያስፈልጋል።

4.18 የዓይነ ጥላ መንፈስ

እነዚህ መናፍስት ወንዶችን ወይም ሴቶችን ሊይዙ ይችላሉ። ተግባራቸውም የያዙትን ሰው የወሲብ ፍላጎት ማምከን ነው። በዚህ ጊዜ የያዙት ሴትን ከሆነ ሚስቱ ናት ብለው ይለፈልፋሉ። የያዙት ወንዱን ከሆነ ደግሞ ባሌ ነው እያሉ ይፈክራሉ። እነዚህ መናፍስት የሰውን የወሲብ ፍላጎት በቁጥጥራቸው ሥር ስለሚያደርጉ በጣም አደገኞች ናቸው። በእነርሱ ምክንያት ትዳር ይፈርሳል፣ ልጆች አይወለዱም፣ እውነት ባልሆነ ፍትወት የለከፏቸውን ሰዎች በወሲብ ፍላጎት ስለሚያቃጥሉ ግለሰቦች ምርኮኞቻቸው ናቸው። ብዙ ጊዜ አጋንንት ሳወጣ የዓይነ ጥላ መናፍስት አጋጥመውኛል። እኔም እንዲወጡ ሳዛቸው አሳድጌ! አሳድጌ! ሚስቴን/ባሌን አልለቅም ይላሉ። ውሽታምነቱ ነው እንጂ አጋንንት ደግሞ ምን ያሳ ድጋል? እውዳታለሁ እኮ! ይላል። እኔም መልሴ ፍቅር ደግሞ የት ታውቅና ነው ይምትወዳት/የምትወደው? እለዋለሁ። በመጨረሻም ላይ ተሸናፊዎች ናቸውና ተገደው ይወጣሉ።

ከገጠሙኝ ሁኔታዎች ውስጥ አንድ ታሪክ ልተርክላችሁ። አንድ ጊዜ ከአንድ ግለሰብ ውስጥ አጋንንት ለማውጣት

ስጸልይ መናፍስቱን ስንት ናችሁ ብዬ ብጠይቅ አምስት መሆናቸውን ገለጹልኝ። ለምንድነው የያዝኩ ብዬ ስጠይቅ ይህም ባሌ ነው እኮ! ከሚስቱ ጋር አለያይቼ አሁን እርሱን አግብቼ ነው የምኖረው አለ። ከብዙ ፍልሚያ በኋላ አምስቱ የዓይነ ጥላ መናፍስት ለቀውት ወጡ። የተፈወሰው ሰው በቤተ ክርስቲያን ውስጥ ሲመሰክርልን ሚስት አግብቶ ከእርሷ ጋር ምንም ግጥም ማድረግ ስላልቻለ ያገባሁት እንደ እኔው ያለ ሴት ነው ብላ እንደ ፈታችው ገለጸልን። ከእርሱም ተለይታ ሄዳ ሌላ ሰው አግብታ ልጆች መውለዷን ጭምር መሰከረ። ስለ ራሱም ሲመሰክር ሁል ጊዜ በሴት የተመሰለች መንፈስ ሌሊት እየመጣች አብራው እንደምታድር ለእርሷም ያለው ፍቅር ከፍተኛ እንደሆነ ተናገረ። ነፃ ከወጣ በኋላ ግን የመናፍስቱ ጉብኝት አቆመና እርሱም አግብቶ ልጆች ወለደ።

በዓይነ ጥላ መናፍስት የተያዙ ሰዎች ጌታ ካልፈታቸው በቀር፣ አላገቡ እንደሆነ የማግባት ፍላጎት እንዳይኖራቸው መና ፍስቱ ያስሯቸዋል። አግብተውም ከሆነ ከትዳር ጓደኞቻቸው ጋር ምንም ዓይነት የግብረ ሥጋ ግንኙነት እንዳይኖራቸው ፍላጎታቸውን ያመክኩታል። እነዚህ በጣም አደገኛ መናፍስት ስለሆኑ በብርቱ ጥንቃቄ ባሕርያቸውን ማጥናት ብሎም ማውጣት ያስፈልጋል። በጣም ቅናተኛ መናፍስት ስለሆኑ ነው የያዙትን ሰው የወሲብ ፍላጎት በቁጥጥራቸው ሥር የሚያደርጉት። በእነዚህ መናፍስት የተያዙ ሰዎች ሁኔታውን የሚወዱም አሉ የሚጠሉትም አሉ። በዓይነ ጥላ መንፈስ ተይዘው የተፈቱ፣ ትዳራቸው የተፈወሰና ልጆች የወለዱ በርካታ ምስክርነቶች አሉን። ስለሚሰጠን ብዙ ድል ጌታ ይመስገን! /1ቆሮ. 15፥57/ ።

4.19 የሙየት መንፈስ

ይህ ዓይነቱ መንፈስ በአንድ ጊዜ በብዙሃን ላይ የሚያርፍ የውቃሲ መንፈስ ነው። አብዛኛውን ጊዜ መንፈሱ የሚገ

ለጥባቸው ሴቶች ሲሆኑ ትልቅ ባልውቃቢ ወይም የአገር መሪ ወይም የአካባቢ ታላቅ ሰው ሲሆኑ መናፍስቱ በተለያዩ መንገዶችና ከተማ በሴቶች ላይ ይወርዳቸዋል። በብዙ ኪሎሜትር የሚራራቁትን እንኳን በአጭር ጊዜ ውስጥ እንዲሰበሰቡ። መናፍስቱ በልዩ ኃይል ይነጋግራቸዋል። ሲሰበሰቡም መሪያቸው በመካከላቸው ይሆንና ያስጓጉራቸዋል። ሁሉም እምቧጮ የተባለ ቅጠል ተሸክመው እያራገቡ ይሮጡና ይወድቃሉ። ነፍሱ ጡር ሴቶች እንኳ ሳይቀሩ በመሬት ላይ ተምዘግዝገው ሲወድቁ ጉዳት አያገኛቸውም። እንዲህ ያሉ መናፍስት የሚያርፉባቸውን በብዙ መቶ የሚቆጠሩ ሰዎችን አይቻለሁ። ስለነዚህ መናፍስት የሚባል ብዙ ነገር አለ ግን ጥናት ያስፈልገዋል። በአገልግሎትም ላይ የሙየት መናፍስትን ከብዙ ሴቶች ውስጥ አውጥቻለሁ። የጌታ ስም ብሩክ ይሁን!

4.20 የቡዳ መንፈስ (Evil Eye)

ይህ ዓይነቱ መንፈስ ወጊ በመሆኑ እርኩስ መንፈስ ያለበት ሰው አንድን ልጅ ወይም እንዲትን ቆንጆ በማድነቅና በመጎምጀት ሲመለከት ዓይን ወጋው ይባላል። ይህ የተወጋው ሰው በድንገተኛ ራስ ምታት ሊመታና ሊሰቃይ ብሎም ሊሞት ይችላል። አብዛኛውን ጊዜ የተለከፉት ሰዎች በድንገተኛ ራስ ምታት፣ በማስመለስ፣ በተቅማጥ፣ በመፍዘዝ ሊመቱ ይችላሉ። በአገራችን ባህል እናት እንኳን ልጇን ልትበላ ትችላለች ይባላል። ሰይጣን ውሸታም መሆኑን በሰፋት የተገለጸ ስለሆነ አጋንንት የሚሉትን ሁሉ ማስተናገድ የለብንም። አሁንም ቢሆን ወጊው መንፈሱ እንጂ ሰው እንዲህ ያለ አደጋ ማድረስ አይችልም። ይሁን እንጂ መናፍስቱ በሰው ውስጥ ሆነው ሌላውን ሰው ሊወጉ ይችላሉ።

4.21 የሾተላይ መንፈስ

ይህ መንፈስ ሕፃናትን በማሕጸን ውስጥ የሚገድል መንፈስ ነው። በተለይም እናት ምንም ልጅ እንዳይኖራት ልጁ ከማሕጸን ሲወጣ በድን ሆኖ ይወጣል። በዚህ ዓይነት ብዙ

ጊዜ ጸንሰው ግን ሕይወት ያለው ልጅ የማይወልዱ ሴቶች ጥቂቶች አይደሉም። የተደጋገመ ውርጃም ከዚህ ጋር የሚመደብ የአጋንንት ሥራ ነው። የሾተላይ ችግር የሚያያዘው ከወላጅ እናት ጋር ነው። በቡዳ አይን እያየች ልጇቿን የምትገድላቸው እርሷ ናት ብለው የአገራችን ጠንቋዮች ያምናሉ።

ለዚህ ችግር መፍትሄ አለ በማለት ደብተራዎች የጥንቆላ ተግባር ያከናውናሉ። እናቲቱ የመውለጃ ጊዜዋ ደርሶ ማማጥ ስትጀምር ለሾተላይ መናፍስት በግ ተፈልጎ ቢቻል ቦሃ አለ በለዚያም ዳለቻ በግ ይዘጋጃል። ይህን ዝግጅት ወላጇ እንዳታውቅ ይደረጋል፤ ምክንያቱም ችግሩ እርሷ ናት ተብሎ ስለሚታመን ነው። ምጡ ሲፋፋም በጉ ይታረድና ከየብልቱ ሥጋ ይቆረጣል። ይህ ከቆዳውና ከሆድ እቃውም ሳይቀር የተቆረጠ ሥጋ በትልቅ ብረት ምጣድ ላይ ውጭ ይጠበሳል። ይህ ሁሉ ሲከናወን ደብተራው ድግምት እየደገመ ይቆይና ልጁ እንደተወለደ የጀሮው ጫፍ ተቆርጦ ጠንቋዩ ከሥጋው ጋር በእንጀራ ጠቅልሎ ለእናቲቱ ያጎርሳታል። የጎረሰችውን የመጀመሪያ ጉርሻ እንደዋጠች የልጅሽን ጆሮ በላሽው ትባላለች። ያኔ ስለምታፍርና ስለምትደነግጥ ልጇን በሾተላይ መንፈስ መውጋት አትችልም ይባላል። ከዚህ የጥንቆላ ሥራ በኋላ ግን ልጁ ያድጋል ተብሎ ይታመናል።

ለሾተላይ መንፈስ የሚዘጋጀውን መስዋዕት በጉን አርዶ ሥጋውን የሚጠብሰው ነውር የሌለበት ወጣት ልጅ ነው ይባላል። እንደዚህ ያለውን የማታለል የጥንቆላ ሥራ የሰማሁት ብቻ ሳይሆን ያየኋቸውና በግሌም ያጠናኋቸው ሁኔታዎች ናቸው። እንዲህ ያለውን የድግምት ሥራ የጌታ ቃል “መተተኛይቱን በሕይወት እንድትኖር አትፍቀድላት” (ዘጸ. 22፥18) ይላል። ይህን የውሸት መተት የሚያደርጉ ይፈረድባቸዋል።

4.22 የአድባር መንፈስ

በሰፋት በኢትዮጵያ ውስጥ በያመቱ በግንቦት ወር በጎብረት የሚቀርብ መስዋዕት ነው። ሠፈርተኛው በሕብረት ንፍሮ በመ

ቀቀል በግ ወይም ሰንጋ ሰውተው፣ ቂጣ ተጋግሮ በቅቤ ተለውሶ ከተዘጋጀ በኋላ ሰው ምግቡን ከመቅመሱ በፊት ሴትና ወንድ ልጆች ዓይናቸው ተጨፍኖ ከተዘጋጀው ምግብና መጠጥ የአድባር ውቃቢ ይኖርበታል በተባለ ዛፍ ሥር ሄደው ያፈሰሱና ይመለሳሉ። የሠፈር ሽማግሌዎች ተቀምጠው የውቃቢ ሰሞች እየጠሩ ምረቃ ካካሄዱና መናፍሰቱ ዓመቱን በሙሉ ስለጠበቋቸው ምስጋና ከቀረበ በኋላ የተዘጋጀው ምግብ ይበላል። ሠፈርተኛው በመጠጥ ተሳክሮ ዓመት ዓመት አድርሰን ብሎ ወደቤቱ ይሄዳል።

አምልኮው ከባህል ጋር ስለተዋሀደ የአድባርን መስዋዕት ማንም የሰይጣን ሥራ ነው ብሎ አያስብም ድርጊቱን የሚያወግዝ ካህንም የለም። ለሕዝቡ እውነተኛ ያልሆነ የደህንነት ዋስትና እየሰጡ በሌላ በኩል ደግሞ ሰይጣንን ሲያመልክ ዝም ብሎ ማየት በፍርድ ቀን በኃላፊነት ከመጠየቅ ማምለጥ አያስችልም። የጌታም ቃል “ከማያምኑ ጋር በማይመች አካሄድ አትጠመዱ፣ ጽድቅ ከዓመጽ ጋር ምን ተካፋይነት አለውና? ብርሃንም ከጨለማ ጋር ምን ኅብረት አለው? ወይስ የሚያምን ከማያምን ጋር ምን ክፍል አለው? ለእግዚአብሔር ቤተ መቅደስም ከጣዖት ጋር ምን መጋጠም አለው? (2ቆሮ. 6፥14-16) ይላል።

በጌታ ኢየሱስ ክርስቶስ ሞትና ትንሣኤ አምናለሁ የሚል ማንኛውም ሰው ለአድባር የተሰዋውን መብላ፣ ኅብረትም ማድረግ የለበትም። ይህ በእግዚአብሔር ፊት አጸያፊ ነው። ለሰይጣን ምግብ እየወረወሩ አንተ አምላካችን የእናት የአባታችን ውቃቢ እያሉ በዚያው አፍ ክርስቲያን ነኝ ብሎ ማውራት እንዴት ይቻላል? ሰውን ማታለል ይቻል ይሆናል እግዚአብሔርን ግን ማታለል ጨርሶ አይቻልም። የእግዚአብሔር ቃል “ወንድ ልጁን ሴት ልጁን በእሳት የሚያሳልፍ፣ ምዋርተኛም፣ ሞራ ገላጭም፣ አስማተኛም፣ መተተኛም፣ በድግምት የሚጠነቀልም፣ መናፍሰትንም የሚጠራ፣ ጠንቋ

ይም፣ ሙታን ሳቢም በአንተ ዘንድ አይገኝ። ይህንም የሚያደርግ ሁሉ በእግዚአብሔር ፊት የተጠላ ነው። ስለዚህም ርኩሰት አምላክህ እግዚአብሔር ከፊትህ ያሳድዳቸዋል” (ዘዳ. 18፥10-12) ይላል።

4.23 የአዶ ገብሬ መንፈስ

ይህ መንፈስ በተለይም የመስቀልንና የጥምቀትን በዓል ጠብቆ በግለሰቦች ላይ የሚወርድ የአጋንንት መንፈስ አሠራር ነው። አጋንንቱ የሞላበት ሴት የጥንት አርበኛ መስላ በወንድ ልብስ የተላበሰች፣ ዝናር መሰል ቀበቶና ገንባሌ የታጠቀች፣ ፀጉርዋን ቅቤ ቀብታ ከምክም አድርጋ ያበጠረች፣ መንፈሱ ሴቷን አንተ ተብላ እንድትጠራ ያደረገ፣ የአዶ ገብሬ መንፈስ የወረደበት፣ የብረት ዘንግ ይዛ ሃይ በል ትግሬው አበበ እያለች የአክሮባት ትርኢት የሚያሳይ ስፖርተኛ ይመስል የምትገለባበጥ፣ ሴቶች ድቤ እየመቱ እየዘፈኑ የሚከተሏት ምን እንደሆነ አታውቁ እንደሆነ እኔ ልንገራችሁ አዶ ገብሬ የሚባል የውቃቢ መንፈስ (አጋንንት) ነው። ሰዎች በበዓሉ ላይ ትኩረት የሚሰጡት በእርሷ ላይ ላለው ሰይጣን ነው።

በመጨረሻም መንፈሱ እያንቀዠቀዠ አንድ ሰው ቤት ያስገባታል። ባለ ቤቶቹ ባለውቃቢ ቤታቸው ስለገባ እንደ በረከት ይቆጥሩታል። ሴቶች ተሰብስበው ለአጋንንት መጨራቸውን ይቀጥላሉ። አዶ ገብሬውም በጭንቅላቱ መሬት ላይ እየተገለባበጠ፣ እያንራ ለረጅም ጊዜ ትርጓሜ ካሳየ በኋላ መሸትሸት ሲል አስጓርቶ መንፈሱ ለቅቋት ይሄዳል። ያን ጊዜ ቀሚስ ያለብሷታል። አንተ ትግሬው አበበ ስትባል የዋለችው ጾታዋ ይለውጥና “አንቺ” መባል ይጀመራል። ሕዝባችን እንዲህ በመሳሰለ ትብታብ ክርስትናና የሰይጣን አምልኮ ተደባልቆበት ይገኛል። እንዲህ ያለውን አሠራር ማንም ደፍሮ ሰይጣን ነው ስለማይል ድርጊቱ እስካለንበት የሠለጠነ ዘመን ድረስ ቀጥሏል። የእግዚአብሔር ቃል ይህ ሁሉ እንደማይበጀን

ሲያስታውቅ “በምክርሽ ብዛት ደክመሻል፤ አሁንም የሰማይን ከዋክብት የሚቆጥሩ ከዋክብትንም የሚመለከቱ፤ በየመባቻውም የሚመጣውን ነገር የሚናገር ተነሱተው ከሚመጣብሽ ነገር ያድኑሽ” (ኢሳ. 47፥13) ይላል።

ከእነዚህም ሌላ ኮከብ መቁጠር፤ የአሻራ ንባብ፤ በፍንጃል ውስጥ በቡና አተላ መጠንቆል፤ ከብቶች ያረባሉ ለተባሉ አጋንንት መሰዋት፤ ማናቸውም ዓይነት ድግምትና ጥንቆላ፤ የሚርት ሥራም ሁሉ በአገራችን በስፋት ይሠራባቸዋል። እነዚህ ሁሉ የእግዚአብሔር ጠላት የሆነው የሰይጣን አሠራር ናቸው። ሌላውን ሰው ለማጥቃት፤ ለማዋረድ፤ ለማደክቸትና በግለሰብ ላይ ጥቃትን ለማድረስ የሚደረግ የእንደርቢ መተት ሁሉ በእግዚአብሔር ዘንድ እጅግ የተጠላ ነው። እግዚአብሔር “ወደ መናፍስት ጠሪዎችና ወደ ጠንቋዮች አትሂዱ፤ እንዳ ትረክሱባቸውም አትፈልጓቸው፤ እኔ እግዚአብሔር አምላካችሁ ነኝ፤” (ዘሌ. 19፥31) ይላል።



ያልተለወጠ የውጊያ ስልቱ

ሰይጣን የሰዎችን ዓይን በማሳወር አሠራሩ እንዳይታወቅ ማድረግ ይቻል እንጂ የውጊያ ሥልቶችና ግቡ አልተለወጠም። ጌታ ኢየሱስ ክርስቶስ እንደተናገረው ግቡ መስረቅ፤ ማረድና፤ ማጥፋት ነው (ዮሐ. 10፥10)። በመጀመሪያዎቹ ሰዎች ላይ የተጠቀመበት የውጊያ ስልቶችና የፈተናዎቹ አይነቶች በዛሬውም ትውልድ ላይ ምንም አልተለወጠም። ፈተናዎቹንና የውጊያ ስልቶችን በዘመናዊ ሽፋን ሥር አድርጎ አዲስ ነገር ያደረገ ከማስመሰል በስተቀር ሰይጣን አዲስ ፈተናና አዲስ ግብ የለውም። ከዚህ ቀጥሎ በተለያዩ ጊዜያት ያቀረባቸውን ፈተናዎችና የውጊያ ስልቶች አሳያለሁ።

5.1 ሰይጣን እንደ እባብ

ሰይጣን እባብ መስሎ ሲመጣ ሁል ጊዜ የሚያቀርበው ፈተና የሥጋ ፍላጎትን እስመልክቶ ነው። አቀራረቡን እንኳ ስንመለከት በገነት ካሉ እንስሳት መካከል ትሁትና ደካማ የመ ስልች እንስሳ መስሎ እንጂ አንበሳ ወይም ዳይናሶር መስሎ አልመጣም። ይህም የሚያመለክተው የቱን ያህል አታላይና አጭበርባሪ መሆኑን ነው። ሰው በቃኝ የማለት ባሕርይ እንደ ሌለው ሰይጣን በጥንቃቄ ያውቃል። የእሥራኤል ልጆች በምድረ በዳ ሲጓዙ የሚበሉት “መና” የተባለ ምግብ ተሰጣቸው። ለቀኑ ብቻ የሚበቃ እንዲወስዱ መመሪያ ቢሰጣቸውም እንኳ አልጠግብ ባይ ሰብዓዊ ባሕርያቸው አስገድዷቸው ለሚቀጥለው

ቀን የሚሆን ሰበሰቡ። ይሁን እንጂ መለኮታዊ መመሪያ ስላል ተከተሉ ምግቡ በሰበሰበ እንጂ አልጠቀማቸውም /ዘጸ. 16፥16-20/። ሰይጣን በእባብ መልክ ሲመጣ የሚዳስላቸው የአካል ክፍሎች ዓይን፣ አእምሮና መንፈስ ናቸው። እነርሱንም ቀጥሎ በዝርዝር አሳያለሁ።

1) ዓይን

ዓይን ጠቃሚ የሆነ ከእኛ ውጭ ያሉትን መረጃዎች በአእምሮ ሰሌዳ ላይ እየሳለ ከአካል ጋር የሚሠራ ጠቃሚ ከአምስቱ የሰሜት ክፍሎች አንዱ የሆነ ነው። ዓይናችንን በጥንቃቄ ካልተጠቀምንበት የሰይጣንን አሳብ ልናስተናግድበት እንችላለን። ሰይጣን ወደ ልብ ገብቶ አእምሮን የሚይዝበት በር ዓይን ስለሆነ ዓይንን መጠበቅ ሕይወትን መጠበቅ ነው። በአዳምና ሔዋን ላይ የተፈጠረው ችግር በእባብ መልክ የተገለጠው ሰይጣን ያቀረበው ፈተና የሚያስጎመጅ ሁኔታ በመፍጠሩ ነው። ይህን የዛፍ ፍሬ የበላችሁ እንደ ሆነ እንደ እርሱ እንድትሆኑ ስለሚያውቅ ነው አትብሉ ያላችሁ እያለ ሲያታልላት ሔዋን በዓይኖቿ ፍሬውን ቃኘች። ፈተናው ወደ ልብ ዘልቆ ስለገባ ከዛፉ ላይ ወስዳ በላች ለአዳምም አበላቸው /ዘፍ. 3፥1-6/። ከዚህም የምንረዳው ሔዋን ሰይጣን ያቀረበላትን ጸረ መለኮት አሳብ ለማስተናገድ የበቃቸው የልቧ መግቢያ በር የሆነውን ዓይኗን ከፍታ ማየት የሌለባትን ዓይታ ስለጎመጀች ነው።

ሰይጣን ወደ ጌታ ኢየሱስ ክርስቶስ ፈተና ይዞ ሲመጣ ሌላ መንገድ አልተጠቀመም ያንኑ የዓይን አምሮት ነው ይዞ የመጣው። ፈታኙ አሸንፋለሁ ብሎ አስቦ የመጣው በአርባ ቀን ጾም ምክንያት የጌታ የመብላት ፍላጎት ከፍ ይላል ብሎ በመገመት በቀላሉ የሚጥለው መስሎት ነበር። በዚሁ የመጀመሪያ ፈተና ጌታን ስለ ምግብ እያሳሰበ ለማስጎምጀት በእባብ መልክ እንደመጣ ይታመናል። ጌታም በዚያ ቀውጢ ሰዓት ላይ

ድንጋዮችን ዳቦ ማድረግና የእግዚአብሔር ልጅነቱን ማረጋገጥ ሲችል ለሰይጣን አምባገነናዊ ትእዛዝ ላለመገዛት ወሰነ። ለሰይጣንም በሰጠው ምላሽ “ሰው ከእግዚአብሔር አፍ በሚወጣው ቃል ሁሉ እንጂ በእንጀራ ብቻ አይኖርም ተብሎ ተጽፏል” በሚል የቃሉ ኃይል ግንባሩን መታው (ማቴ. 4፥4)።

የዛሬውን ትውልድ ሰይጣን በምን የሚፈትነው ይመስላችኋል? የውጊያው ስልትና ግብ ያው ስለሆነ ለእኛም ሰይጣን አዲስ መንገድ የለውም። እንዲያውም በአሁኑ ዘመን ላይ የምንኖር ምእመናን ዓይኖቻችንን የሚማርኩ ብዙ ሁኔታዎች አሉ። ከመብልና ከመጠጥ ሌላ በዚሁ ውድድር በሞላበት ዓለም ውስጥ ፋሽን መከተል፣ አዳዲስ መኪኖችን መለዋወጥ፣ ከአቅም በላይ መኖርና የመጨውን ወር ደምወዝ እየተበደሩ ዛሬን መኖር የመሳሰሉት ዓይኖቻችንን የሚማርኩ ሁኔታዎች ናቸው።

ከዚህም ሌላ ሰው የቅድስና ሕይወት መኖር ተስኖት ከጋብቻ ጓደኛው ሌላ ወዳጅ የሚይዘው ዓይኖቹን ባለመጠበቁና ፍላጎቱን ባለመቆጣጠሩ ምክንያት ነው። በጋብቻ ቃል ኪዳን የሚጣመሩ ሙሽሮችን ከምንሰጣቸው ምክር አንዱ እግዚአብሔር የትዳር ጓደኛ ስለሰጣቸው ከዚህ በኋላ ዓይኖቻቸውን እንዲዘጉ አጥብቀን ማሳሰብ ነው። በዚህም መሠረት ዓይን ለፈተና መግቢያ በር እንደሆነ መገንዘብ እንችላለን።

መቼም የሰው ፍላጎት ረካ የሚባልበት ጊዜ ጨርሶ የለም። እንግዲህ ያልረካው ፍላጎታችንን ነው ሰይጣን ሥራ የሚያበዛበት። እነዚህኑ ያልረኩ ፍላጎቶች ለመፈተን ሰይጣን እንደ እባብ የዓይን አምሮት የሚያመጡ ፈተናዎችን ይዞልን ይቀርባል። ግቡ ለአሁኑም ትውልድ ቢሆን መስረቅ፣ መግደልና ማጥፋት ነው። በመሠረቱ የዓይን አምሮት በሰሜት ላይ ሶስት ነገሮችን ያስከትላል።

♦ አለመርካት ፡- አሁንም ተጨማሪ እፈልጋለሁ የሚል የሰግብግብነት ስሜት ነው። ሰይጣን ባገኘው ነገር ረከተን እንድንኖር ስለማይፈልግ አምሮታችንን ለሌላ ፍላጎት ያነሳሳል። ሰው ያለመርካት ባሕርይ ስላለው የፍላጎት ስሜቱ አይሰክንም። ይህን ያለመርካት ባሕርይ ማሸነፍ የምንችለው ደግሞ ስላሉን ነገሮች ጌታን በምናመስግንበት ጊዜ ብቻ ነው። ሔዋን በገነት ውስጥ እጅግ የማሩ ፍራ ፍሬዎች ተሰጥቷት ነበር ግን ሌላ አማራት። የፍላጎት ተገዥ መሆን ለውድቀት ስለሚያደርስ መጠንቀቅ ያስፈልጋል።

♦ መሰልቸት - የያዙትን መጥላትና ሁል ጊዜ አዲስ ነገር እንዲፈለጉ ማድረግ ሰይጣን የሚጠቀምበት ዘዴ ነው። ጠላት የሰው አምሮት እየጨመረ እንዲሄድ ከማድረጉ የተነሳ ሁል ጊዜ አዲስ ነገር እንዲፈልጉ ያላቸውን እንዲጠሉ ያደርጋል። ሰው ስላለው ነገር ጌታን እያመሰገነ ከመኖር ይልቅ እንዲያገረመርም ማድረግ ጠላት የሚጠቀምበት ሌላ ዘዴው ነው። ሌላው ቀርቶ ሰዎች ኑሮ እንኳን እንዲሰለቻቸው በማድረግ ራስን ወደመጥላት ብሎም ራስን ወደ መግደል ያደርሳል። ሁሉ ነገር የሰለቸው ሰው የሚረካበት ብቸኛ መንገድ ጌታ ኢየሱስን መሞከር ነው። እርሱ ለዘላለም የማይሰለች ለሕይወትም ትርጉም የሚሰጥ አምላክ ነው።

♦ ተስፋ መቁረጥ - ሁሉን ሞከርኩት ግን ያረካኝ ነገር የለም በማለት አያሌ ሰዎች በሕይወት ጨለማ ውስጥ ይገባሉ። ይህም በመንፈሳዊ አመለካከት በጣም አደገኛ ቦታ ነው። በጠፈር ምርምር ጨረቃን ጎብኝተው የመጡ ጠፈረተኞች ተስፋ የመቁረጥ ችግር እንደሚገጥማቸው ይነገራል። የሰው ልጅ ሊደርስበት የቻለውን ከፍተኛ ሥፍራ ዓይቻለሁ፤

ከዚህ በኋላ ምን የተሻለ ዕድል ይገጥመኛል? የሚለው ጥያቄ ስለሚያስጨንቃቸው ለዚህ ዓለም ኑሮ ተስፋ ይቆርጣሉ።

የዓለምን ኃብት አካብተው የያዙ ጥቂት ኃብታሞች ለጊዜው ደስ ያላቸው ቢመስልም ተስፋ የሚቆርጡ እንዳሉ ይነገራል። ምን ያድርጉ የሚኖሩት እዚሁ ዓለም ላይ፤ የሚበሉት አንድ ሰው ሊመገብ የሚችለውን ያህል ብቻ፤ የሚተኙት አንድ አልጋ ላይ ብለውም እንደሌላው ደግሞ ይሞታሉ። ይህ ደረጃ በጣም አደገኛ ነው፤ ምክንያቱም ሰይጣን ተፈታኙን መጨረሻ ሥፍራ ላይ አድርሶታል ማለት ነው። በእግዚአብሔር ቃል ውስጥ “ሲኦልና ጥፋት እንዳይጠግቡ እንዲሁ የሰው ዓይን አይጠግብም” (ምሳ. 27፥20) የሚለው ከላይ የተጠቀሱትን ሁኔታዎች እውነተኛነት ያረጋግጣል።

2) አእምሮ

አእምሮ በስሜት ክፍሎች የተገኙ ማስረጃዎችን ተቀብሎ ውሳኔ የሚያደርግ፤ የሚተረጉምና የግለሰቡን ባሕርይ የሚቀርጽ የአካል ክፍል ነው። ሰይጣን እንደ እባብ ፈተናዎችን ይዞ ሲመጣ በአእምሮ ላይ ብዙ ይጫወታል። ወደ ሔዋን በመጣበት ጊዜ አእምሮዋን በመጠቀም ለካ እንደ እርሱ መልካምንና ክፉን እንዳናውቅ ነው አትብሉ ያለን? እንድትል አደረጋት። ሴቲቱም እንደ ፈጣሪዋ ለመሆን ውሳኔ አድርጋ ትእዛዝ ተላለፈች። ሰይጣን ለጌታ ያቀረበለት የመጀመሪያው ፈተና አእምሮውን የሚያሠራ ጥያቄ ያዘለ ነበር። ራሱ የእግዚአብሔር ልጅ መሆኑን ጌታ ያውቃል፤ ይሁን እንጂ እንደ አዳምና ሔዋን ፈቃዱን ለሰይጣን ሊሸጥለት አልፈለገም። ሰይጣን እንደ እባብ በአእምሮ ላይ የሚፈጥራቸው ሶስት ሁኔታዎች ከዚህ ቀጥለን መመልከት እንችላለን።

♦ ጥያቄ መፍጠር፡- ሰይጣን በሔዋን ላይ የፈጠረው ጥያቄ በአእምሮዋ ውስጥ የውሸት አሳብ በማስቀመጥ ነበር። ሔዋንም እግዚአብሔር በገነት ውስጥ ሁሉን እንድንበላ ፈቅዶልን ከዚህችኛዋ ዛፍ ላይ አትብሉ ያለን ለካ እንደ እርሱ እንዳንሆን አስቦ ነው? የሚል ጥያቄ ነው የተፈጠረባት።

♦ ፍላጎትን ማሳሳት፡- ሰው ድርጊትን ከመፈጸሙ በፊት በአእምሮው ውስጥ ጽንሰ ሃሳብ ይፈጠራል። ያን ያሰላሰለውን ጽንሰ አሳብ ነው ርምጃ በመውሰድ ተግባራዊ የሚያደርገው። ሰይጣን እንደ እባብ ሲመጣ አእምሮአችን ውስጥ በሚያኖረው አሳብ ነው የሚፈልገውን እንድናደርግ የሚገፋፋን። የሚሰርቅ ሰው አስቀድሞ ከማን ላይ? ምን? መቼ? የት? እንዴት? እንደሚሰርቅ ያስባል። እንዳይያዝ የሚያደርገውን ጥንቃቄ ሁሉ ያሰላሰላል። ከዚያ በኋላ በአእምሮው ያሰላሰለውን ተግባራዊ ያደርጋል። ከመጀመሪያ አንስቶ እስከፍጻሜው ድረስ እባቡ ነው ሁኔታዎችን የሚያቀነባብርለት። ሌሎችንም ኃጢአቶች ቢሆን በዚህ ሁኔታ አሳቡን በቅድሚያ አእምሮ ውስጥ በማስቀመጥ ወደ ውድቀት የሚመራው ሰይጣን እንደ እባብ ሲሠራ ነው።

♦ ጥርጥር ውስጥ መኮተት፡- ሰይጣን በአእምሮ ላይ ጥርጥር በመፍጠር የሚጫወተው ሚና እጅግ ከፍተኛ ነው። ሰው የእግዚአብሔርን ቃል እንዲጠራጠር ማድረግ ከቻለ ሰይጣን የመጀመሪያውን ድል አገኘ ማለት ይቻላል። ሔዋን እግዚአብሔር ያላትና ሰይጣን የዋሻት ሁለቱ አሳቦች ስለተጋጨባት ትሁት እንስሳ መስሎ የመጣውን ሰይጣንን ተቀብላ እግዚአብሔርን ግን ተጠራጠረችው። ጥርጥር ሁለት አሳብ መሆንን ያመለክታል። ስለሆነም ሰይጣን ከፋ

አሳቡን በሰው አእምሮ ላይ የሚረጨው የእግዚአብሔርን ቃል ውድቅ ለማድረግ ነው።

እነዚህ ሁኔታዎች ናቸው በእኛም ሕይወት ውስጥ ውሳኔ ላይ እንድንደርስ የሚያደርጉን። ውሳኔያችን ምናልባት ፈቃዳችንን እንደ መጀመሪያዎቹ ሰዎች ለሰይጣን እንድንሸጥለት ወይም እንደጌታ በቃሉ ሰይፍ ግንባሩን ብለን እንድናባርረው አእምሯችን ከፍተኛ ሚና ይጫወታል።

3) መንፈስ

የሰው መንፈስ ያለ ክርስቶስ የማዳን ሥራ የሞተ ነው። የሞተ መንፈስ ደግሞ የእግዚአብሔርን አሳብ ሊያደርግ ጨርሶ አይችልም። የሰው መንፈስ በክርስቶስ የመስቀል ሥራ ሲድንና ትንሣኤን ሲያገኝ የእግዚአብሔርን ፈቃድ ያደርጋል። አለበለዚያ ግን የሰይጣንን አሳብ ያደርጋል ማለት ነው። ሰይጣን አዳምንና ሔዋንን በቅድሚያ በኤሎሂም የተሰጣቸውን ቃል ከልባቸው አስጣላቸው። የኤሎሂም ቃል በሰይጣን ቃል ተተካ ማለት ነው። ምክንያቱም ያደረጉት የፈቃድን ፈቃድ ነው። ጌታንም ሲፈትነው የእግዚአብሔር ልጅ የፈለገውን ማድረግ ይችላልና እስቲ ድንጋዮቹ ዳቦ ይሁኑ በል ነው ያለው። ጌታ ያን ማድረግ ቢችልም እንኳ በሥልጣኑ ሰይጣን አሳብ እንዲሆን አልፈቀደለትም። እስቲ በእባብ መልክ ሰይጣን ሲገለጥ በመንፈስ ላይ የሚያደርገውን ነገሮች እንመልከት።

♦ የእግዚአብሔርን ቃል መከድ፡- ሰው የእግዚአብሔር ቃል ከሌለው ሰይጣንን መዋጋት አይችልም። በእባብ መልክ ወደ ሔዋን የመጣው ሰይጣን በቅድሚያ ቃሉን በማስጣል ነው የተዋጋት። እግዚአብሔር የሰጣቸውን ቃል ከጣለች በኋላ አዳምንም ለማስጣል ጊዜ አልወሰደባትም። አትብሉ አለበለዚያ ትሞታላችሁ ተብሎ የተሰጣቸው ቃል ሲወሰድባቸው

ሁለቱም ከእግዚአብሔር ተለዩ። የኃጢአት ደመወዝ የሆነውም ሞት በእነርሱና በዘራቸው ሁሉ ደረሰ። ሰይጣን በመንፈስ ላይ ሲሰራ ከእግዚአብሔር ይለ ያል ብሎም ይገድላል።

- ♦ **ሥፍራ መልቀቅ፡-** የገነት አስተዳዳሪዎች የነበሩት አዳምና ሔዋን ሥፍራቸውን ለቀቁ። ከነበሩበትም ሥፍራ የተባረሩት ከእግዚአብሔር ይልቅ በእባብ መልክ የመጣውን የሰይጣንን ውሸት ተቀብለው ስለተላለፉ ነው። በዚህ መሠረት የመጀመሪያው ኃጢአተኛ እነርሱንም ሕግ ተላላፊዎች አደረጋቸው። ሰው የሚያስተዳድረውን ዓለም ዛሬ ሰይጣን ከግብረ አበሮቹ ጋር የሚገዛው ፈቃዳቸውን ስለሸጡለት ነው። ኤሳው ለታናሽ ወንድሙ ለያዕቆብ ብኩርና ውን ለምስር ወጥ እንደሸጠለት በመጽሐፍ ቅዱስ ውስጥ ተገልጿል። ማንኛውም ሰው መንፈሱን ለሰይጣን ፍላጎት ሲያስገዛ እንዲሁ ሥፍራውን ያጣል ማለት ነው። ሰይጣን እንደ እባብ በመንፈስ ላይ ሲሰራ ጥረቱ ሥፍራ ማስለቀቅ ነው።

- ♦ **የግለሰቡን ሕይወት መቆጣጠር፡-** ሰይጣን እንደ እባብ ወደ ሔዋንና ወደ ጌታችን ኢየሱስ ክርስቶስ ሲመጣ አዛኝ መስሎ ነበር የመጣው። ሔዋንና ባልዋ ከሆኑት በላይ መሆን እንደሚችሉ በርኅራሄ በመናገር የሴቲቱን ልብ አገኘ። ጌታ ዘንድ ደግሞ እርቦሃልና ምግብ ያስፈልግሃል በሚል ስሜት ነበር ገዳይ አሳብ ይዞ ከተፍ ያለው። ዓላማውም ሕይወታቸውን ለመቆጣጠር ሲሆን በሰዎቹ ላይ ያሰበው ተሳካሊት ጌታን ግን ማሸነፍ አልቻለም። በትውልድ ሁሉ መካከል ሰዎች ለሰይጣን የተሰዋ እየበሉ በአጋንንት ተለክፈዋል። ዛሬም ቢሆን ለአጋንንት የተሰዋ መብላት በአጋንንት ያሰለክፋል። ለሚያምርና ለሚ

ያስጎመጅ ነገር ሁሉ ልብን መክፈት በሰይጣን ቁጥጥር ውስጥ መሆንን ስለሚያስከትል መጠንቀቅን ይጠይቃል። ሰይጣን እንደ እባብ ሆኖ በመምጣት መንፈስን ሲዳስስ ለመያዝ ብሎም ለመግደል መሆኑን ማንኛውም ሰው ሊገነዘብ ያስፈልገዋል።

ሰይጣን እንደ እባብ ፈተናዎቹን ይዞ ሲመጣ ሥጋን፣ ነፍስንና መንፈስን እንዴት እንደሚዳስስ ባጭሩ ተመልክተናል። ሰይጣን ይህን ሁሉ ማድረግ የቻለው የማይረካውን የሰው ፍላጎት ስለሚያውቅና ክፍት በር ስላገኘ ነው። የጌታ ቃል “ዓለምን ወይም በዓለም ያሉትን አትውደዱ በዓለም ያለው ሁሉ እርሱም የሥጋ ምኞትና የዓይን አምሮት ስለ ገንዘብም መመካት ከዓለም ስለሆነ እንጂ ከአባት ስላልሆነ ማንም ዓለምን ቢወድ የአባት ፍቅር በእርሱ ውስጥ የለም” (1ዮሐ. 2፥16) ይላል። ስለዚህም በሮችን ዝግ አድርገን ብንጠብቅ ሰይጣን መግቢያ ቀዳዳ አያገኝም ማለት ነው።

5.2 ሰይጣን እንደ መልአክ

ሰይጣን ራሱን የመለዋወጥ ባሕርይ አለው። በ2ቆሮ 11፥14 ላይ ደግሞ ሰይጣን ራሱን እንደ ብርሃን መልአክ አድርጎ ለመለወጥ ስላለው ችሎታ እናነባለን። በመልአክ መልክ ሲገለጥ ፍላጎቱ እርሱ የበላይ፣ ተፈታኙ የበታች እንዲሆን ማድረግ ነው። ይህ ከሰማይ ከመወርወሩ በፊትም የነበረ አምላክ ሆኖ የመመለክ የቅዠት ምኞቱ ነው።

ጌታ ለአርባ ቀንና ሌሊት በጾም ላይ ሆኖ ሳለ ዲያቢሎስ ያቀረበለት ሶስተኛ ፈተና በመልአክ መልክ ተገልጦ እንደሆነ ይታመናል። ይህንንም የሚጠቁመው ራሱን ከሁሉ በላይ በማድረግ በአምልኮኝ ባይነት ባሕርዩ ያደረገው አቀራረብ ነው። በሶስተኛ ፈተናው “ዲያቢሎስ ኢየሱስን እጅግ ከፍ ወዳል ተራራ አወጣው፣ የዓለምንም መንግሥታት ከነክብራቸው

አሳየውና፣ ወድቀህ ብትሰግድልኝ ይህን ሁሉ እሰጥሃለሁ” አለው (ማቴ. 4፥8-9)። ጌታም ለፈታኙ የሰጠው መልስ “አንተ ሰይጣን ከፊቴ ራቅ! ለአምላክህ ለእግዚአብሔር ሰገድ፣ እርሱንም ብቻ አምልክ ተብሎ ተጽፎአልና” የሚል ነበር (ማቴ. 4፥10 አ.መ.ት.)።

ምንም እንኳን የዓለምን መንግሥታትና ክብር ማሳየት ከሚያስችል ከፍተኛ ችሎታ ጋር ጀግና መስሎ ቢገለጥም ከእርሱ ይልቅ ጀግና የሆነው የይሁዳ አንበሳ በቃሉ ሰይፍ መታወና አባረረው። ላልሞተው የሰይጣን ምኞት ጌታ ቢገዛ ኖሮ እርሱ የበላይ ሆኖ ጌታን ግን ተገዥ ለማድረግ ነበር አሳቡ። ምኞት ሆኖ ቀረና፣ ፈታኙ በቃሉ ሰይፍ ተቀጥቅጦ በጌታ ድል አድራጊነት ከፍልሚያው ሜዳ እንዲሸሽ ተገደደ። ሃሌ ሉያ!

ዛሬም ሰይጣን መልአክ መስሎ በመምጣት ከሰዎች አምልኮን ይቀበላል። በዓለማችን ውስጥ አያሌ ሰዎች መልአክ ናቸው ብለው ለሚያስቧቸው ስእልና ቅርጽ ቅርጽ በእጃቸው ሠርተው አምልኮን ያቀርባሉ። እውነተኛቹ መላእክት ግን ሰዎች ካለ ማወቅ የተነሳ ሊሰግዱላቸው ዝቅ ሲሉ በድንጋጤ የሚናገሩትን መመልከት ከጥፋት ይጠብቀናል።

“.....በሰማሁትና በየሁሉም ጊዜ ይህን ባሳየኝ በመልአኩ እግር ፊት እሰግድ ዘንድ ተደፋሁ። እርሱም፤ እንዳታደርገው ተጠንቀቅ ከአንተ ጋር ከወንድሞችህም ከከቢያት ጋር የዚህንም መጽሐፍ ቃል ከሚጠብቁ ጋር አብሬ ባሪያ ነኝ። ለእግዚአብሔር ሰገድ አለኝ” (ራእ. 22፥8-9)።

ከላይ ባነበብነው ቃል መሠረት ራሳቸው መላእክትም ቢሆኑ የሚያመለክቱት ወደ ሞተልን ወደ ጌታችን ኢየሱስ ክርስቶስ ነው። በመጽሐፍ ቅዱስ ውስጥ መላእክት አንድ ጊዜ እንኳን

አምልኩን ብለው ሲጠይቁ ወይም አምልኮ ቀርቦላቸው ሲቀበሉ አናነብም። እግዚአብሔር ከእርሱ በቀር ሌሎች አማልክት እንዳይሆኑልን ሲያዝ እንዲህ አለ። “በላይ በሰማይ ካለው በታችም በመድረ ካለው ከምድርም በታች በውኃ ካለው ነገር የማናቸውንም ምሳሌ የተቀረጸውንም ምስል ለአንተ አታድርግ። አትሰገድላቸው አታምልካቸውምም” (ዘጸ. 20፥4-5)።

እያንዳንዱ ሰው ማንን እንደሚያመልክ መመርመር ይገባዋል። የተስፋይቱን ምድር ለእስራኤላውያን ያወረሰው ኢያሱ በዘመኑ መጨረሻ ላይ የሕዝቡ ልብ ወደ ባዕድ አምልኮ ሲሸፍት “እግዚአብሔርንም ማምለክ ክፉ መስሎ ቢታያችሁ ... የምታመልኩትን ዛሬ ምረጡ። እኔና ቤቴ ግን እግዚአብሔርን እናመልካለን” (ኢያ. 24፥15) አላቸው። መላውን ዓለምና ክብርዋንም ጭምር ማሳየት ቀላል ተአምር ባይሆንም ጌታ ባየው ነገር ተደንቆ ለፈታኙ ፈቃድ ራሱን አላስገዛም።

እኛም የሚቀርብልንን ፈተና በእግዚአብሔር ቃል ብናስ ተናግደው የድል ባለቤቶች እንሆናለን። ሐዋርያው ጳውሎስ በእምነታቸው ለዋዠቁት የገላትያ ሰዎች ሲጽፍላቸው “ነገር ግን እኛ ብንሆን ወይም ከሰማይ መልአክ፣ ከሰበክንላችሁ ወንጌል የሚለይ ወንጌል ቢሰብክላችሁ የተረገመ ይሁን። አስቀ ድመን እንዳልን እንዲሁ አሁን ሁለተኛ እላለሁ፣ ከተቀበላችሁት የተለየውን ማንም ቢሰብክላችሁ የተረገመ ይሁን” (ገላ. 1፥8-9) ይላቸዋል።

5.3 ሰይጣን እንደ አንበሳ

ሐዋርያው ጴጥሮስ የሰይጣንን ባሕርይ ጠንቅቆ የተረዳ ሰው መሆኑን ከሚሰጠው ማስጠንቀቂያ እንረዳለን። ለምእመናን ሲጽፍ “በመጠን ኑሩ፣ ንቁም፣ ባላጋራችሁ ዲያቢሎስ የሚ ውጠውን ፈልጎ እንደ አንበሳ ይዞራልና” (1ጴጥ. 5፥8) አለ። አንበሳ የሚያገሳው ሲራብ ነው። የሚዞርበትም ምክንያት

የሚበላውን ለመፈለግ ነው። አንበሳ የሚበላውን እንስሳ ለመያዝ ያደፍጥና ማባረር ይጀምራል። አድናም ከያዘ በኋላ በተጠቂው ላይ የሚፈጽማቸው ሶስት ነገሮች እንመልከት፦

- 1) መስበር፦ የያዘው እንስሳ ሲንፈራገጥ እንዳይጎዳው ይሰብረውና አቅም ያሳጣዋል።
- 2) መግደል፦ መብል ከመጀመሩ በፊት መሞቱን ያረጋግጣል ምክንያቱም በእንስሳው እንቅስቃሴ መረበሽ ስለማይፈልግ ነው።
- 3) መብላት፦ ይባላና የቀረውን ደግሞ ወደ ዋሻው ይዞ ይሄዳል።

ሰይጣን እንደ አንበሳ እንጂ አንበሳ ነው ብሎ ጴጥሮስ አልተናገረም። አንበሳ አንድ ብቻ ነው፤ እርሱም የይሁዳ አንበሳ የተባለው ጌታችን ኢየሱስ ክርስቶስ ነው። ከላይ እንዳየናቸው ሶስት የአንበሳ ባሕርያት፤ ሰይጣንም ያን ደረጃ ጠብቆ የማጥቃት ርምጃ ይወስዳል።

ወደ ጌታችን ኢየሱስ ክርስቶስ ሁለተኛ ፈተና ብንመለከት የበለጠ ያብራራልናል። ጌታንም ወደ መቅደስ ጫፍ ላይ አቁሞ “...የእግዚአብሔር ልጅ ከሆንህ ወደ ታች ራስህን ወርውር” አለው (ማቴ. 4፥5-6)። ይህን ፈተና ለጌታ ሲያቀርብለት እንደ አንበሳ በመሆን ነበር የመጣው። እዚህ ላይ አጥፊው ጌታን ሊሰብርና ሊገድል እንዳለመ መገንዘብ አያዳግትም። ኢየሱስ ወደ ታች ቢወረወር አጥንቶቹ ተሰባብረው ይሞታል ብሎ አስቦ ነበር። ሰይጣንም ሊል የሚችላቸው ሶስት ነገሮች፦

- 1) ራሱን በራሱ ገደለ
- 2) የእግዚአብሔር ልጅ አይደለም
- 3) ለሰዎች ችግር መፍትሄ የምስጥ እኔ ነኝ

ሰይጣን ነፍስ ገዳይ መሆኑ በምእራፍ ሁለት ላይ በስፋት ተገልጾአል። ጌታ የመጣበት ሕዝብን ከኃጢአት የማዳን ሥራ ሳይፈጽም ፍጥረትን ሁሉ በቀውስ ለማስቀረት አስቦ ነበር ግን አልተሳካለትም አሳቡ ወደቀ። ምንም እንኳን ጌታ ለመሞት ቢመጣም በቅድሚያ ለዕውራን ማየትን፤ ለሙታን ትንሣኤን፤ ለድውያን ፈውስን፤ ለለምጸሞች መንጸትን፤ ለደንቆሮዎች መስማትን፤ ለዲዳዎች መናገርን እንዲሁም አጋንንትን ከሰዎች ውስጥ ማውጣትና በተፈጥሮም ላይ ሥልጣኑን መግለጽን ሳያከናውን ሊገድለው ፈልጎ ነበር። ይሁን እንጂ የሰይጣን ምኞት ከሸፈ ጌታም በራሱ ፈቃድና ጊዜ ሕይወቱን ሰጠ።

ለሰይጣን ፈቃድ ራሱን ማስገዛት አደገኛነት አለው። ከጌታ ኢየሱስ ክርስቶስ ብንማርና ፈለጉን ብንከተል ሰይጣን ያቀረባቸውን ፈተናዎች እምቢ ማለት እንችላለን። ለእርሱ እሺ ማለት በራስ ላይ የሞት ፍርድ መፍረድ ማለት ነው። ምክንያቱም እርሱ የመጣው ሊሰርቅ፤ ሊያርድና ሊያጠፋ ነው። ከዚህ ውጪ የሚሰጠው ነገር የለውም። ሰይጣን ብዙ ያለውና ለሰዎችም ስጦታ እንደሚሰጥ አድርገው የሚያወሩለት ሰዎች አሉ። ቢኖረው ኖሮ ሠራዊቱን ከተለከፉ ሰዎች ውስጥ ስናወጣቸው አተላና አመድ ስጡንና እንወጣለን እያሉ አይለፈልፉም ነበር።

ሰይጣን ባልተለወጠ የውጊያ ስልቱ ማከናወን የሚሻው ሰዎችን ከእግዚአብሔር ፈቃድ ማስከብለል ነው። በሁለተኛ ደረጃ የሚፈልገው እርሱ ራሱ አምላክ ተብሎ ለመጠራትና ለመመለክ ነው። ለዚህ ውሸት ለሞላበት የሰይጣን መንግሥት እጅ መስጠት አይገባም። ሰይጣን በዚያው ባረጀ የውጊያ ስልቱ ዛሬም እያሸነፈ ብዙዎችን በቁጥጥሩ ሥር አድርጓል። ማሸነፍ ያቃተው ጌታ ኢየሱስ ክርስቶስን ብቻ ነው።

ስልቱን ካወቅን እርሱን ለመዋጋት የእግዚአብሔርን ቃል በሚገባ መብላት ይኖርብናል። አዳምና ሔዋን የተሰጣቸውን

ቃል መጠበቅ ስላቃታቸው በአንድ ፊተና ተፍረክርከው ወደቁ። ጌታ ደግሞ በቃሉ ሰይፍ ሰይጣንን አፍረክርኮ ጣለው። እኛም ለሚያመጣቸው ፊተናዎችና ለሚጠቀምባቸው አሮጌ የጦር ሰልቶች የተሰጠንን የእግዚአብሔር ቃል ብንጠቀም የእርሱን ውጊያ ከጥቅም ውጪ አድርገን በድል አድራጊነት እንወጣለን። የተጠራነው ለማሸነፍ ነው!



ተግባር መፈጸሚያዎች

እግዚአብሔር የመንግሥቱን ሥራ የሚፈጽመው በእርሱ አምላክነት በሚያምኑ ባሪያዎችና በቤተ ክርስቲያን አማካኝነት ነው። ሰይጣንም ይህንኑ የጌታ አሠራር በመኮረጅ ለክፉት ሥራውና ለጨለማው መንግሥት መስፋፋት የሚጠቀመው በሚያምኑበት ተከታዮቹ አማካኝነት ነው። ዓላማውም ሰይጣን አምላክ ተብሎ እንዲመለከ ብቻ ሳይሆን መሠረታዊ ፍላጎቱ እግዚአብሔር እንዳይመለከ ለማድረግ ነው። ከዚህም የተነሳ ሰዎች በእጃቸው የቀረጹአቸውን ምስሎች፣ ሐውልቶችና ድንጋዮች ወይም ፍጥረትን በእውነተኛው አምላክ ምትክ እንዲያመልኩ ያደርጋል።

በዚህ ምእራፍ ውስጥ ሰይጣን ከቀድሞ ዘመን ጀምሮ ሰዎችን ከእምነታቸው እንዴት ዘወር እንዳደርጋቸውና ወደ ጣኦት አምልኮ እንደወሰዳቸው፣ ራሱ አምላክ ነኝ ብሎ በኢፋ በየመስጊዶች ውስጥ መመለኩ፣ እርኩሳን መናፍስትን ልኮ ግለ ሰቦችን ማስለከፉና ተግባር መፈጸሚያ ማድረጉ፣ ሁሉን በሥፋ ረግጦ ለመግዛት ዓለም አቀፋዊ የአሠራር ስልት መዘርጋቱን ያሳየናል። የእርሱ ግብ መስረቅ፣ ማረድና ማጥፋት ስለሆነ ግቡን እስከመታ ድረስ በማንም በኩል ይሥራው ለእርሱ ደንታው አይደለም። ከዚህ በመቀጠል ሰይጣን የዘረጋቸው ድርጅታዊ መዋቅሮችና የሚጠቀምባቸውም ወኪሎቹ ጭምር ይገለጻሉ።

6.1 ጣኦት አምልኮ

ጣኦት የሚለው ቃል አምላክ ወይም የአምላክ ምሳሌ ነው ተብሎ በሰው እጅ ከእንጨት፣ ከሸክላ፣ ከብረት፣ ከብር፣ ከመዳብና ከወርቅ የሚሠራ ነው። የተሠራው የእጅ ቅርጽ ቅርጽ የመላእክት፣ የሰው፣ የእንስሳ፣ የማይታወቁ ምስሎችና ቅርጾች እንዲሁም የተለያዩ ዓይነት ሐውልቶች ሊሆኑ ይችላሉ። ሰይጣን ሰዎችን በማሳሳት ራሳቸው የሠሯቸውን ምስሎች እንዲያመልኩ ከማድረጉም ሌላ ከዚያ ውጭ አምላክ እንደሌለ ያስተባብላል /መሳ. 17÷3-4፣ ኢሳ. 44÷9-20/።

የጣኦት አምልኮ ከውድቀት በኋላ ወዲያው የጀመረ ይመስላል። የአብርሃምና የናኮር አባት ጣኦትን ያመልክ እንደነበረ ተጠቅሶ እንመለከታለን /ኢያ. 24÷2/። የያዕቆብ ሚስቶች አባት ላባ ተራፊም የተባሉ የተቀረጹ ጣኦታትን ያመልክ ነበር። ያዕቆብ ሚስቶቹንና ያለውን ንብረት ይዞ በኮባለላ ጊዜ ራሔል የላባን ጣኦታት ሰርቃ ይዛ ሄዳ ነበር። ያ ራሱን ከሰርቆት ማዳን ያልቻለ ጣኦት ላባ እንደተወሰደበት ባወቀ ጊዜ ደነገጠና ለማሳደድ እንደተከተላቸው /ዘፍ. 31÷29-32/ ማንበብ ይቻላል።

ጥንታውያን አባቶች ጣኦታትን በማምለክ እግዚአብሔርን አሳዝነውት ነበር። ለዚህም ነው እግዚአብሔር ለአባቶች አሥርቱ ቃላት ኦሪትን ሲሰጥ ሁለተኛውን ሕግ “በላይ በሰማይ ካለው፣ በታችም በምድር ካለው፣ ከምድርም በታች በውሃ ካለው ነገር የማናቸውንም ምሳሌ የተቀረጸውንም ምስል ለአንተ አታድርግ። አትስገድላቸውም፣ አታምልካቸውም” (ዘጸ. 20÷4-5) የሚል ሕግ የሰጣቸው።

ቀድሞ አንዱን አምላክ ብቻ ያመልኩ የነበሩት እሥራኤላውያን፣ የጣኦት አምልኮን ከጥንታውያን ጎረቤቶቻቸው ለመማር በቁ። ጥንታውያኑ የመካከለኛው ምሥራቅ

ሰዎች ብዙ ጣኦታትን ያመልኩ ነበርና እስራኤላውያንም በአሕዛብ መካከል ገብተው መኖር ሲጀምሩ ያን መንገድ ተማሩ። ጎረቤቶቻቸው ለያንዳንዱ ጉዳያቸው አምላክ አለ ብለው ስላመኑ፣ ዝናብ የሚሰጥ፣ ልጅ የሚሰጥ፣ ጸሐይ የሚያወጣ፣ ከብቶች የሚያረባ፣ ፍቅር የሚሰጥ፣ ድል የሚሰጥ አምላክ እያሉ በየሰማቸው የተቀረጹ ጣኦታት ይሰይሙ ነበር።

የጣኦት አምልኮ በእሥራኤላውያን መካከል እየተለመደ በመምጣቱ እግዚአብሔርን ያሳዘኑበት የጥፋት መንገድ ሆነ ባቸው። እስራኤላውያን ወተትና ማር ወደምታፈሰሰው ምድር ሲጓዙም ሆነ ገብተው ከወረሱ በኋላ ያመለካቸውን ጣኦታት በአጭሩ አመለክታለሁ፣

- ♦ አሮን ወርቅ አቅልጦ የጥጃ ጣኦት ሠራና አመለኩ /ዘጸ. 32÷1-6/።
- ♦ ከሞአብ ልጆች ጋር በተቀመጡ ጊዜ ብኤል ፌጎርን አመለኩ /ዘኁ. 25÷1-3/።
- ♦ በንጉሥ ሕዝቅያስ ዘመን ሙሴ የሠራውን የነሃስ እባብ አመለኩ /2ነገ. 18÷4/።
- ♦ በኢዮርብአም ዘመን የጥጃ ምስል አመለኩ /1ነገ. 12÷27-30/።
- ♦ በአክአብ ዘመን በኣልን አመለኩ /1ነገ. 18÷19-29/።
- ♦ የእሥራኤል ነገሥታት በባዕድ አምልኮ አመነዘሩ /ሆሴ. 4÷13, 7÷4፣ 13÷2/።

በአዲስ ኪዳንም ውስጥ ስለ ጣኦት አምልኮ በጥቂት ተጠቅሶ እናገኛለን። ሐዋርያው ጳውሎስ በአቴና ከተማ በነበረበት ወቅት ከተማው ሙሉ በሙሉ ለጣኦት የተሰጠ መሆኑን ተመልክቶ ነፍሱ ታወከበት /ሐዋ. 17፥16/። በአዲስ ኪዳን ውስጥ ጣኦት ማምለክ አንገንብሶ መስገድ ብቻ ሳይሆን በሰውና በአምላክ መካከል የሚገባ የሰው ሕይወት የተሰጠለት ነገር ሁሉ ጣኦት እንደ ማምለክ ነው /ቆላ. 3፥5/። ሐዋርያው ጳውሎስ ለኤፌሶን ቤተ ክርስቲያን በጻፈው መልእክቱ መገመጀት ጣኦትን ማምለክ እንደሆነ ይገልጻል /ኤፌ. 5፥5/።

ሰዎች ጣኦትን ሲያመልኩ እውነተኛውን ፈጣሪ አግዚአብሔርን ያመለኩ ሊመስላቸው ይችላል። ከዚህ ጋር ጨምሮ ለተለያዩ ችግር የተለያዩ አማልክት ያስፈልጋሉ ብለው ስለሚያምኑ ብዙ ጣኦታትን ያመልካሉ። ለያንዳንዱ ጉዳይም ይሆናል የሚሉትን ጣኦት ገዝተው ምስሉን ወይም ቅርጹን በቤታቸው ያስቀምጣሉ። እውነተኛው አምላክ ግን ከሱቅ አይገዛም በአንድ ሥፍራም አይቀመጥም። እርሱ ብቻውን ለሰዎች ሁሉ ጥያቄ መልስ ነው። ስሙም የጌታችን ኢየሱስ ክርስቶስ አባት እግዚአብሔር ነው።

ባለንበት ዘመን ጣኦትን ማምለክ በመላው ዓለም በስፋት ይሠራበታል። ቅርጻቸውና ይዘታቸው ይለያይ እንጂ በክርስትና የሃይማኖት ካባ ተሸፍኖም የጣኦት አምልኮ በመላው ዓለም ይሠራበታል። በመላእክት በቅዱሳንና በአምላክ ስም የተቀረጹ ምስሎችና ሐውልቶች ከእውነተኛው አምላክ በላይ ይመለከሉ። ጣኦት አምላኪዎቹ እንደሚሉት ለምድራዊ ኑሮአቸውም ሆነ ከሞት በኋላ ላለው ሕይወት ወሳኝ በመስቀል ላይ ደሙን ያፈሰሰው ጌታ ሳይሆን ሐውልቶቹና ምስሎቹ ናቸው። በእግዚአብሔርና በሰው መካከልም ገብተው የምልጃ ሥራ የሚያከናውኑት ሐውልቶቹና ምስሎቹ ናቸው ብለው ጣኦት አምላኪዎቹ ያምናሉ። ይሁን እንጂ ይሄ አድራጎት የመጀመሪያው

ሪያውንና ሁለተኛውን ሕግ መካድ መሆኑን ሳልጠቁም አላልፍም /ዘጸ. 20፥3-4/።

አምላክ አልባ የሆኑ ሰዎችም እንኳ የሚያመልኩት ጣኦት አላቸው። በሰውና በአምላክ መካከል ገብቶ የእግዚአብሔርን ክብር የሚሻማ ነገር ሁሉ ጣኦት ነው። ከእነዚህም ውስጥ ጥቂቶችን ለመጥቀስ ሀብት፣ መኖርያ ቤት፣ መኪና፣ ወብት፣ ፍቅረኛ፣ የሰፖርት ጀግኖች፣ ስመ ጥሩ አርቲስቶች፣ የሃይማኖት መሪዎች፣ የግል ክብርና ዝና ጣኦት የሚሆኑበት ወቅት አለ። ያሉን ነገሮች በእኛና በአምላክ መካከል ገብተው ጣኦት እንዳይሆኑብን መጠንቀቅ አለብን።

ለተቀረጹ ሐውልቶችና ምስል እንዳንሰግድ የእግዚአብሔር ቃል ከጥንት ጀምሮ ያስጠነቅቃል /ዘሌ. 26፥1፣ 2ዜና. 33፥3-6/። ሲድራቅ ሚሳቅና አብድናጎ ናቡከደናዖር ላቆመው ምስል አንሰግድም ያሉትና ሕይወታቸውን እንኳ በእሳት አሳልፈው ለመስጠት የወሰኑት ሁለተኛውን ሕግ ለመጠበቅ ሲሉ ነበር /ዳን. 3፥17-18/። እኛም እውነተኛውን አምላክ ብቻ ማምለክ ይጠበቅብናል። ጌታችን ኢየሱስ ክርስቶስ ለሳምራዊቱ ሴት አምልኮን በተመለከተ “እግዚአብሔር መንፈስ ነው፣ የሚሰግዱለትም በመንፈስና በእውነት ሊሰግዱለት ያስፈልጋቸዋል” (ዮሐ. 4፥24) ብሎ መሠረታዊ መመሪያ ሰጣት።

ነቢዩ ኢሳይያስ እንደተናገረው አምላክ በሰው ብልሃት ከእንጨት፣ ከወርቅ፣ ከብር፣ ከነሃስና ከሸክላ የሚሠራ አይደለም /ኢሳ. 44፥9-20/። እግዚአብሔርን ከቶ ማንም ስላላየው ይህን ይመስላል ብሎ ምሳሌ ማድረግ ከፍተኛ መንፈሳዊ ስህተት ነው። እግዚአብሔር ለእስራኤላውያን ሕግ ሲሰጥ “እግዚአብሔር በኮሬብ በእሳት ውስጥ ሆኖ በተናገራችሁ ጊዜ መልክ ከቶ አላያችሁምና እጅግ ተጠነቀቁ እንዳትረከሱ የተቀረጸውን ምስል የማናቸውንም ነገር ምሳሌ በወንድ ወይም

በሴት መልክ የተሠራውን ... ሰግደህላቸው፣ አምልኮሃቸውም እንዳትሰት ተጠንቀቅ” (ዘዳ. 4፥15-20) አላቸው።

ብዙ ሰዎች የሚያመልክታቸውን ጣኦት ብለው አይጠሯቸው ይሆናል እንጂ በአምላክና በመላእክት ስም የተሠሩ ቅርጾችና ምስሎች ከጣኦት በስተቀር ሌላ ሊሆኑ አይችሉም። ሰዎች የግድግዳ ማጌጫ፣ የአንገት ላይ ጌጥ፣ ከአደጋ ለመጠበቅ በመኪና ወይም ራስጌ የሚያስቀምጧቸው ቅርጾችና ምስሎች ሁሉ ጣኦታት ናቸው። እያንዳንዱ ሰው ጣኦትን በማምለክ እንዳይረክስ ማስጠንቀቅ መንፈሳዊ ግዴታዬ ነው። ማንኛውም ሰብአዊ ፍጡር የእግዚአብሔርን ትእዛዝ ማክበር አለበት። አሜን!

6.2 ሰይጣናዊነት/ባለ ውቃቢዎች

በሕብረተሰባችን ውስጥ አንድ ግለሰብ ባለ ውቃቢ ነው ከተባለ ትልቅ የአክብሮት ሥፍራ ይሰጠዋል። እንዲያውም ሁሉን ነገር የሚያውቅና ማናቸውንም አይነት ችግር ለመፍታት ብቃት ያለው ተደርጎ ይታመናል። ሰዎች ምንም አይነት ችግር ሲገጥማቸው ወደ አዋቂ ቤት እንሂድ ነው የሚሉት። ሰይጣናውያን በስማቸውም ሆነ በተግባራቸው የተለያዩ ናቸው። የተለያዩ ድርጊት የሚፈጽሙ ባለ ውቃቢዎችን በሙሉ መተንተን የዚህ መጽሐፍ ዓላማ ስላልሆነ የዋናዎቹን ስምና ተግባር በአጭሩ እጠቅሳለሁ።

ጥንቆላ

በሰው ሕይወት፣ በአገር እንዲሁም በአንድ አካባቢ ወደ ፊት የሚሆነውን የተሰወረ ድርጊት በእርኩሳን መናፍስት ኃይል ማወቅ ነው። ጠንቋዩ ይሆናል ብሎ የሚለው ከአጋንንት ጋር በሚያደርገው መንፈሳዊ ንክኪት የሚያገኘው መረጃ ነው። ሰይጣን ውሸታም ስለሆነ በጠንቋዩ በኩል የሚያስተላልፈው

መልእክት ሁሉ እውነት ነው ማለት አይደለም። በአሜሪካ አገር ውስጥ የታወቀችው ጠንቋይ ጂን ዲክሰን ይሆናሉ ከምትላቸው ነገሮች መካከል አብዛኞቹ ሳይፈጽሙ ቀርተዋል።

መናፍስት ጠሪ

የሞቱ ሰዎችን መንፈስ በአጋንንት አማካኝነት በመጥራት ወደፊት የሚሆነውን ሁኔታ መረዳትና በሚቹ የሕይወት ዘመን የሚፈለገውን ማስረጃ ለማግኘት ይቻላል ተብሎ የሚደረግ የሰይጣናዊነት ሥራ ነው። ይህም ሙታን ሳቢ ተብሎ በጎበረ ተሰባችን ይታወቃል። እነዚህ የሞተ ሰው እናስነሳና እናነጋግራለን የሚሉ ሰይጣናውያን የሚያስነሱት ሚቹን ሰው ሳይሆን፣ ሚቹን መስሎ አጋንንት ይታይዋቸዋል። ይህን የመናፍስት ሥራ የእግዚአብሔር ቃል አጥብቆ ይቃወማል /ዘዳ. 18፥11-12/። እንዲያውም ይህን የሚያደርግ እስከሞት ፍርድ ድረስ እንዲቀጣ እግዚአብሔር ሙሴን አዘዘው /ዘጸ. 22፥18/። የሞቱ ሰዎች ሕያው ከሆኑት ጋር ምንም አይነት ግንኙነት ሊያደርጉ አይችሉም /ኢዮ. 7፥9-10፣ 1ተሰ. 4፥15-17/

አስማት

በሰይጣን ኃይል በሚጠሉት ሰው ላይ ጉዳት ወይም ጥቃት ለማድረስ የሚደረግ የሚርት ሥራ ነው። አስማቱን የሚያደርጉት የሰይጣን ወኪሎች ከባለ ጉዳዩ ገንዘብን በመቀበል የአስማትንና የመተትን ሥራ ያደርጋሉ። ባለ ጉዳዩቹ በደል ፈጸመብን የሚሉትን ግለሰብ ወይም የሚጠሉትንና የሚቀኑበትን ሰው ለማጥፋት፣ በሽተኛ ለማድረግ፣ ለማደኸዳት፣ ናላው እንዲዞር እንዲያብድ፣ እንዲሞት፣ ያላቸውን ምኞት በመግለጽ አስማተኛ ዘንድ ይሄዳሉ። አስማተኛው በአገራችን አሠራር

መሠረት ደንቃራና ድግምትን በማድረግ በባለ ጉዳዩ ላይ ያለው በሽታ ወደ ሌላው እንዲያልፍ ይተበትባል።

እንዲህ ያለውን የሚርት አሠራር የተለየ ቀለም ያላቸው እንሰሳት በተለይም ጥቁር ዶሮ በበሽተኛው ራስ ላይ አዙሮ በመልቀቅ ዶሮዋ የህመምተኛውን ጦስ ይዛ ትሄዳለች በሽታው ወደ ሌላ ሰው ይተላለፋል ብለው ያምናሉ። በገጠር አካባቢ ደግሞ እንሰሰላ ከሞቁ በኋላ በማለዳ ብዙ ሰው በሚያልፍበት ጎዳና ላይ በመስመር ያስቀምጡታል። ይህም ከማሽላ ቆሎና ከተወቀጠ ኑግ ጋር ይበተናል። አስማተኛው ያንን የተራመደ ሰው በሽታውን ይወስድና የታመመው ይድናል በማለት ባለጉዳዩን ያሳምናል።

ሰይጣን መቼውንም ቢሆን የክፉ ነገር ሁሉ ምንጭ ሲሆን ለማንም መልካም ምኞት የለውም። አንዱ ሰው የሌላውን ስቃይና መከራ እንዲወስድ የማድረግ ፍላጎታቸው ባጣም አስከፊ ነው። አንደርቢ በተባለው የመተት ሥራ ከየት እንደመጣ የማይታወቅ የድንጋይ ናዳ በቤት ላይ በመወርወር ባለቤቶቹን ማሸበር፣ በቤት ውስጥ ያለው እቃ እየተወረወረ ግለ ሰቦች ላይ እንዲያርፍ በማድረግ፣ ምግብን በትልና በተባይ በክሎ ግብዣን ማበላሸትና እፍረትን ማምጣት የመሳሰሉት የአስማት ሥራ እስከዛሬ ድረስ ይሰራባቸዋል።

አስማት የተደረገባቸው ግለ ሰቦች በክርስቶስ ኢየሱስ አምነው ነፃ ካልወጡ በስተቀር በባሕርያቸው ፈሪዎች፣ ቀዥቃዦች፣ ራሳቸውን መቆጣጠር የማይችሉ፣ አምባ ጓረኞች፣ መጠጥ የሚያዘወትሩ፣ ባሕርያቸው ከሌሎች ሰዎች ጋር የማይገጥም ይሆናሉ። እዚህ ላይ ሊታወቅ የሚገባው ነገር ከላይ የተጠቀሱት የባሕርይ ለውጦች ሁልጊዜ በአስማት ምክንያት ብቻ የተከሰቱ ናቸው ማለት አይደለም።

በእግዚአብሔር ቃል መሠረት አስማትና የሚርት ሥራዎች በጥብቅ የተወገዙ መሆናቸውን ተመልከት /በዘሌ. 19፥31፣ ዘሌ. 20፥27/። እግዚአብሔር እንደዚህ ይላል “መተትንም ከእጅህ አጠፋለሁ ሚርተኞችም ከእንግዲህ ወዲህ አይሆኑልህም የተቀረጹትን ምስሎችህንና ሐውልቶችህን ከመካከልህ አጠፋለሁ ለእጅህም ሥራ ከእንግዲህ ወዲያ አትሰግድም” (ሚክ. 5፥12-13)።

6.3 ቤተ ሰይጣን (House of Satan)

ሰይጣን ራሱን አምላክ ማድረግ ለብዙ ዘመናት አብሮት የቆየ የቅዠት ምኞት ነው። ጌታ ኢየሱስ ክርስቶስን እንኳ ሳይቀር የዓለምን ክብር ሁሉ ካሳየው በኋላ ወድቀህ ብትሰግድልኝ የእኔ የሆነውን ይህን ሁሉ እስጥሃለሁ አለው /ማቴ. 4፥9/። ዛሬም ሰይጣን ይህን አሳቡን ስላልቀየረ ራሱን የብርሃን መልአክ አድርጎ እየለወጠ ቤት አሠርቶ በይፋ ይመለከዳል። ሰዎችም የእንሰሳ፣ የእህል፣ የእጣንና የመጠጥ መስዋእት ያቀርቡለታል።

በፀ ራቡ ዓለም የለየለት ምንም ድብብቆሽ የሌለበት የሰይጣን አምልኮ ይካሄዳል። ሰይጣናውያኑ እንደማንኛውም ሃይማኖት ሕጋዊ አካል አግኝተው ግልጽ በሆነ ሥፍራ ማምለኪያ /House of Satan/ ሠርተው የአምልኮ ሥርዓታቸውን ያካሂዳሉ። እነዚህ የሰይጣን ድርጅቶች የራሳቸው የሆነ መጽሐፍ አላቸው። የስብከቱንና መስዋእቱን ሥነ ሥርዐት የሚያካሂድ የሰይጣን ሊቀ ካሕን የሚባል ሰው አላቸው። የማምለኪያ ሥፍራቸውንም በአሜሪካ አገር በተቀደሱ የክርስቲያን ማምለኪያዎች ስም ስለሚጠሯቸው ለእኔ አልተዋጠልኝም። ከዚህ የተነሳ በአማርኛ ቤተ ሰይጣን በእንግሊዝኛም House of Satan ብዬዋለሁ።

የሰይጣን ማምለኪያዎች መመሪያ እንደሚለው አምላካቸው ሰይጣን ክፉ ለማድረግ ማለትም በሽታ፣ ስቃይ፣ ረሃብ፣

ሞት፤ ሌሎችንም ችግሮች ለማምጣት በምድር ላይ የተወከለ ፍጡር ነው ይላል። በምድር ላይ ክፉ የማያደርግ አንድም ሰው ስለ ሌላ ሰው ሁሉ ውስጥ ሰይጣን አለ ሁሉም የእርሱ ተከታይ ነው ብለው ያስተምራሉ። እንዲያውም የሰይጣንን ሥራ ለማራመድ ትልቁ ድርጅት የሰይጣን መስጊድ ነው ብለው ያምናሉ። በሰይጣን ድርጅት ውስጥ አባላቱ አንድ ዓይነት የሥነ መለኮት አመለካከት እንዲኖራቸው አይፈለግም፤ እንዲያውም ሲለያዩ ይሻላል ይላል።

የአባላቱ ባሕርይና ግዴታ ትምክህት፤ በራስ መተማመንና መታበይ፤ ሰይጣን አምላኪ መሆናቸውን ለማስታወቅ በጉረ ጎኑት ማውራት፤ የትኛውም ቤተ ሰይጣን /House of Satan/ ውስጥ ማንነታቸውን እየገለጹ አባል መሆን፤ ለቤተ ሰይጣን ገንዘብ ስጥቻለሁ ብሎ ማውራትና ለሌሎች ሰዎች ማስተጋባት የሚፈክሩበት እንጂ የሚያፍሩበት አይደለም።

ሰይጣን አምላኪዎቹ ስለሚያመልኩት አምላካቸው የሚያስተምሩት፤ ሰይጣን ሁሉን የሚያውቅ ከፈለገም እግዚአብሔርን ራሱን አላውቅህም ብሎ በመካድ ባዶ እጁን ማስቀረት የሚችል ኃይለኛ ነው ይላሉ። ይሁን እንጂ ሰይጣን በእግዚአብሔር ላይ እንደዚህ ያለ ድፍረት አይፈጽምም እያሉ ያስተጋባሉ። አማንያኑ መስዋእት ሲያቀርቡ ለሰይጣን ነፍሳችንን እንሸጥለታለን እያሉ ቃል ኪዳን ይገባሉ። ከዚያም የፀሐይ ብርሃን ሊገባበት በማይችል ቀዝቃዛ ክፍል ውስጥ በመሆን ለሰይጣን መስዋእት ያቀርቡለታል። አንድ ምንም ያልተጻፈበት ወረቀት ለሶስት ቀን በጨለማ ውስጥ ይቀመጥና በዚህ ወረቀት ላይ ካህኑ ባለ ስድስት ጫፍ ኮከብ /Pentagram/ ፔንታግራም በመሳል የፍየል ወይም የበግ ደም መስዋእት ይዞ በላዩ ላይ ይቆማል። ከዚያም ደሙን ፔንታግራሙ ላይ በመርጨት ራሱ ጉዳት እንዳይደርስበት ይከላከልበታል ይላሉ። ካህኑ በእጣን ጢስ አየሩን ይሞላውና ልዩ ስግደት ለሰይጣን ያቀርቡለታል።

በቤተ ሰይጣን ውስጥ ከሚቀርቡ መስዋእቶች መካከል አንዲትን ሴት በመስዊያው ላይ ብዙ ወንዶች ይገናኛታል። ግብረ ሰዶምም መስዋእት ተብሎ ለሰይጣን ይቀርባል። እንዲሁም ሕፃናትን የወሲብ ግንኙነት መስዋእት አድርገው ይጠቀሙባቸዋል። በማለት ሰይጣናውያን ለዚህ ተግባር የተጠቀሙባት ላውሬን ስትራትፈርድ የምትባል ሴት ትናገራለች። ሰይጣናውያን በሕግ ሊያስቀጣቸው የሚችለውን አስከፊ አምልኮ የሚያካሂዱት በከፍተኛ ምስጢር ነው።*

በፅ ራቡ ዓለም ሐሎዊን የተባለው “የሞት ክብረ በዓል” በየዓመቱ እክቶበር 31 ቀን ይከበራል። እንዲያውም የእክቶበር ወር በሙሉ የሰይጣን ወር ተብሎ ይታወቃል። በዓሉ በዝሙት፤ በዳንኪራ፤ በመጠጥ፤ በእፅ፤ የታጀበ ነው። በዚህ በዓል ላይ ብዙ ልጆች በተለይም ሴት ልጆች ይጠፋሉ። በዚህ ምሽት ብዙ ሕፃናትን ለወሲብ ይጠቀሙባቸውና ይገድሏቸዋል። ከዚህም ሌላ በርካታ ዓይነት ወንጀሎች ይፈጸማሉ። በአሉ ለጥቂቶች ደስታ ለሌሎች ደግሞ ስቃይና መከራ ነው።

በኢትዮጵያ ውስጥ ቤተ ሰይጣን /House of Satan ተብሎ ባይሰየምም የሰይጣን አምልኮ በገሃድ መካሄዱ የማይካድ ነው። ለምሳሌም ያህል አድባር እየተባለ በግንቦት ወር የሚሰዋው መስዋእት ለሰይጣን መሆኑን ማስታወቅ ማንፈሳዊ ግዴታዬ ነው። ከዚህም ሌላ አዶ ገብሬ፤ ወዳጃ፤ የቃልቻዎች በአላት፤ የሰይጣን ጉባኤ የሚካሄድባቸው የአምልኮ መድረኮች ናቸው። ሁሉን የፈጠረ የሠራዊት ጌታ እግዚአብሔር እንደዚህ ይላል “ይህን አስቡና አልቅሱ፤ ተላላፊዎች ሆይ ንስሐ ግቡ፤ ልባችሁንም መልሱ። እኔ አምላክ ነኝና፤ ሌላም የለምና የቀድሞውን የጥንቱን ነገር አስቡ፤ እኔ እግዚአብሔር ነኝ እንደ እኔም ያለ ማንም የለም” (ኢሳ. 46፥8-9)።

* Lauren Stratford. *Satan's Underground* (Harvest House Publishers 1987), p. 204-226.

የሰይጣን አምልኮ እንደዚህ በገሃድ እየተካሄደ እንኳ ሰዎች ፈጣሪዎቻቸውን ማሳዘናቸው አይታወቃቸውም። እግዚአብሔር በመጨረሻው ቀን ሰው ሁሉ ላደረገው ነገር ፍርድ ይሰጣል። ማንም ከፊቱ መሰወር አይችልም።

6.4 ናምሩዳውያን

ናምሩድ ከውኃ ጥፋት በኋላ የኖረ ከኖህ የዘር ግንድ የተወለደ ሰው ነበር። ከኖህ ጋር የነበርው ግዙፍነት ይህን ይመስላል።

ኖህ	⇒	ካምን ወለደ
ካም	⇒	ኩሽን ወለደ
ኩሽ	⇒	ናምሩድን ወለደ

ናምሩድ በእግዚአብሔር ፊት ኃያል አዳኝ ተባለ። ግዛቱም ሰናዖር፣ ባቢሎን፣ አሬክ፣ አርካድ፣ ካልኔ ነበሩ። ኃያል የተባለው ይኸው ሰው አሦርን፣ ነቂን፣ ረሆቦትን፣ ካሊህንን፣ ታላቂቱን ከተማ ሬሴንን እንደሠራ /በዘፍ. 10÷8-12/ ተጠቅሷል።

የአዲሱን ትውልድ ንቅናቄ አመጣጥ (The New Age Movement) በጥልቀት ያጠኑና የጸፉት ቴክሴ ሜርስ እንደሚናገሩት ናምሩድ ሳሚራሚስ የተባለች በጣም የተዋበች ሴት እንዳገባና በርካታ ከተሞችን እንደሠራ ይጠቁማሉ። የናምሩድ ሚስቱ የወለደችለት ተሙዝ የተባለው ከወላጆቹ በኋላ መግዛት የቀጠለው ዳግማዊ ናምሩድ በመባል ነበር። ቴክሴ ሜርስ እንደሚሉት እነዚህ ኃያላን የነበሩ ጥንታውያን ገዥዎች ከሞቱ በኋላ ሶስትና አንድ ናቸው በመባል ይመለከቱ ነበር። በጣኦትነት አጠራርም ናምሩድ አባት፣ ሳሚራሚስ

ሚስት/አናት፣ ተሙዝ (አፄ ናምሩድ) ልጅ። እነዚያ ሰዎች ሶስት አማልክት ተብለው ይጠሩ ነበር።¹

ዘኩም-ብያን ኢንሳይክሎፔድያ እንደሚጠቅሰው “ሳሚራሚስ የጥንታዊቷ አሦር ንግሥት ነበረች። እርሷም ተለይታ የምትታወቀው በውበትዋና በጥበቧ ነበር ይላል። ጽሑፉ ሳሚራሚስ አያሌ ጦርነቶችን አካሂዳ ባቢሎን የተባለውን የጥንት ከተማ ሠርታለች። ንግሥቲቱም እጅግ ከከበረችና መንግሥቷም ከገነነ በኋላ ከምድር ላይ የእርግብን አካል በመልበስ ጠፋች ብለው ከጥንት ጀምሮ ያምኑባታል። ከዚያን ጊዜ ጀምሮ ሳሚራሚስ የሰማይ ንግሥት (ኢሽታር) በመባል ስትመለከቱ ቆይታለች።²

ቴክሴ ሜርስ እንደሚሉት ሦሥቱ ሰዎች በተለያዩ አገር ውስጥ የተለያዩ ስም በማግኘት እከ ዛሬ ድረስ ይመለካሉ። ከሦሥቱ ይልቅ ብዙ የተመለከቸው የሰማይ ንግሥት የተባለችው ሳሚራሚስ ነበረች። ይህንንም በአጭሩ ብንመለከት፦

♦ በባቢሎን	➤ አሽታር ወይም አስታርቴ
♦ በአሥራኤልና ከነአን	➤ አሼራ ወይም አስታሮት
♦ በኤፌሶን/እስያ	➤ ዲያና ወይም አርጤምስ
♦ በሮም	➤ ሲቤል
♦ በግብጽ	➤ አሲሳ
♦ በግሪክ	➤ ጋኦያ
♦ በሕንድ	➤ ቃሊ

እሥራኤልና ይሁዳ የረከሱበትና እግዚአብሔርን ያስቆጡበት ኃጢአት ይህቺን ጣኦት (ሳሚራሚስን) በማምለካቸው ነበር። ኤልያስ በኖረበት ዘመን በአመጸኛይቱ ኤልዛቤል እየተቀለቡ በአሼራ ሐውልትና የማምለኪያ አጸድ የሚያገለገሉ 400

¹ Texe Marres. *Dark Secrets Of The New Age* (Crossway Books, A Division of Good News Publishers, Westchester, Illinois, 1987, Sevent Printing 1988)., p.25-27.

² The Columbian Electronic Encyclopedia, Sixth Edition/ Columbia University Press 1986., p. 165.

የአስታሮት ነቢያት ነበሩ /1ነገ. 18፥19/። ይህ አምልኮ ያስጸየፈው አምላክ በኤርምያስ አንደበት ሲናገር “የሚያደርጉትን አታይምን? ያስቆጡኝ ዘንድ ለሰማይ ንግሥት እንጎቻ እንዲያደርጉ ለሌሎችም አማልክት የመጠጥ ቁርባን እንዲያፈስሱ ልጆች እንጨት ይሰበሰባሉ፤ አባቶችም እሳት ያነድዳሉ፤ ሴቶችም ዱቄት ይለውባሉ” (ኤር. 7፥18)። ከዚህም ሌላ ስእለት እየተሳሉ ወንዶችም ሴቶችም ያመልኳት አንደነበረ በቃለ እግዚአብሔር ላይ ተጠቅሷል /ኤር. 44፥25/።

የሳሚራሚስ ባል ናምሩድም ለብዙ ዘመናት በተለያዩ አገሮች ውስጥ በታለያዩ ሰሞች በመጠራት መመለኩን ሜርስ ጠቅሰዋል።*

- በእሥራኤል ውስጥ > በአል
- በባቢሎን ውስጥ > ብኤል ዜቡል
- በግብጽ > አሲሪስ

እሥራኤላውያንና ባቢሎናውያን በአል እርሻን የሚባርክ፣ ከብቶችን የሚያረባና ልጅ የሚሰጥ አምላክ ነው ይሉ ነበር። ደካሞች የነበሩ የእሥራኤልና የይሁዳ ነገሥታት የበኩር ልጆቻቸውን በእሳት እያቃጠሉ ይሰውለት ነበር /2ዜና. 33፥1-6/። ኤልያስ በሰበከበት ዘመን ይህንኑ አምልኮ የሚያራምዱ 450 የበአል ነቢያት በኤልዛቤል ማዕድ ላይ ይቃመጡ ነበር (1ነገ. 18፥19)።

የግብጽ አምላኪዎች በበኩላቸው አሲሪስ (ናምሩድ) አሲሲ (ሳሚራሚስ) እናታችንና አባታችን ናቸው በሰማይ ሆነው የምንሻውን ይፈጽሙልናል በማለት ያመልኳቸው ነበር። ዳግማዊ ናምሩድም ሆሮስ እየተባለ በግብጽ ይመለከ ነበር። ቴክሴ ሜርስ እንደገለጹት እነዚህ ሶስቱ አንድም ሶስትም በመባል የተመለኩ አማልክት ነበሩ። በዚህም መሠረት ሶስቱ በአንድነት

* Marres., p. 27

“ራህ የተባለው የግብጽ የፀሐይ አምላክ” ነው ይሉ ነበር። እርሱም በጾታው ወንድ ሴትም ነው ብለው ከማመናቸውም ሌላ በአምልኮአቸው ውስጥ የወሲብ ግንኙነት ከፍተኛ መስዋእት ሆኖ ይቀርብለት ነበር።

የአዲሱ ትውልድ ንቅናቄ (The New Age Movement) ከዚህ በመነሳት ነው ጥንታውያን የባቢሎን፣ የሶርያ፣ የግብጽን ጣኦታት አምልኮ ሥርዓት በማጥናት አዲስ እምነት ለዓለም በማስተዋወቅ ላይ የሚገኙት። በተለይም የሳሚራሚስን ሰይጣናዊ ትምህርት መርህ በማድረግ ዓለም አቀፍ የሴቶች ንቅናቄን መሥርተው አንቺ የምትባል አምላክ አለች በማለት አምልኮ ያካሂዳሉ። የሳሚራሚስ ተከታዮች የአዲሱ ትውልድ ንቅናቄ ክፍል ሲሆኑ አምላካቸው ስም ዘንድ ሲደርሱ ስሟ “አንቺ” በመባል ይጠራል እንጂ ክርስቲያኖች እንደሚሉት አንተ መባል የለበትም ይላሉ። አለበለዚያም እግዚአብሔር በሴትም በወንድም ስም ሊጠራ ይችላል ይላሉ።

በጣም በማደግ ላይ ያለው የሴቶች ነፃነት ንቅናቄና መሪዎቻቸው፣ የሰማይ ልዕልትን ምሳሌአቸው በማድረግ እነርሱም ራሳቸው መለኮትነት እንዳላቸው ያምናሉ። መጽሐፍ ቅዱሳቸውንም በመለወጥ በተባእት ጾታ የታጸፈውን እግዚአብሔርን በእንስት ጾታ ከማድረጋቸውም በላይ የራሳቸውን ፍልስፍና ጨምረውበታል። በመስፋፋት ላይ ባለው ትምህርታቸው ሴቶች ክርስትናንና ይሁዲነትን ትተው አሲሲንና ጥንታውያን የባቢሎንን አማልክት እንዲያመልኩ ያበረታታሉ። እዚህ ላይ ማስረዳት የምፈልገው ሴቶች ከወንድ በታች ይሁኑ ማለቴ ሳይሆን ከበስተኋላው ያለውን የባዕድ አምልኮ ለማራመድ ድርጅቱን ሰይጣን እንደሚጠቀምበት ለማሳየት ነው። አካሄዳቸው የሚያመለክተው የመጨረሻውን ዘመን ሁኔታ በተለይም የዘማዊቱን ቤተ ክርስቲያን አነሳስ ነው።

የናምሩድና የሳሚራሚስ ትምህርት ለዘመናዊው የአዲሱ ትውልድ እንቅስቃሴ መሠረት እንዲሆን የታቀደ ነው። ፍልስ

ፍናው ሰይጣን ዓላማውን ለማራመድ የሚጠቀምበት በዘመናዊነትና ሳይንሳዊ አስተሳሰብ የተሸፈነ ነው። ስለ ሰይጣንም ያላቸው አመለካከት ክርስቲያኑ ሕብረተሰብ ካለው በጣም የተለየ ነው። እንዲያውም ሉሲፈር የፀሐይ አምላክ ነው ከማለታቸውም በላይ በምድር ላይ የሰው ልጅ የወደደውን አድርጎ መደሰት የሚያስችለው ሉሲፈር ነው ብለው ያምናሉ። ሰይጣን ተግባሩን ለመፈጸም ጥንታውያን የሆኑ ጣኦታትንና አማልክትን እንደገና ለአዲሱ ትውልድ በማስተዋወቅ በተለይም ሴቶች በክርስትና ሃይማኖት ውስጥ ተጨቁነዋል በማለት በቁጣ ያነሳሷቸዋል። ንቅናቄውን የሚያራምዱት ቡድኖችም ከእግዚአብሔር (ከኤሎሂም) ይልቅ ሉሲፈርን መከተል ይመርጣሉ።

ስለ ታላቂቱ ባቢሎን ማንሰራራት ባለ ራእዩ ዮሐንስ በ17ኛው ምዕራፍ ላይ የጻፈ ሲሆን በ18ኛው ምዕራፍ ላይ ደግሞ አወዳደቋን ይናገራል። የዚህ መጽሐፍ ዓላማ ትንቢትን መተንተን ስላልሆነ የምትመጣው ታላቂቱ ባቢሎን እንዴት ከሳሚራሚስና ከልጇ ታሙዝ (ዳግማዊ ናምሩድ) መመለክ ጋር የተያያዘ እንደሆነ ብቻ ማሳየት እፈልጋለሁ። ዊልያም ጄምስ የክርስቶስ በድል መመለስ በሚል መጽሐፋቸው ውስጥ ስለ ናምሩድ ቤተ ሰብ እንደዚህ ብለዋል፤

የኖህ የልጅ ልጅ የሆነው ናምሩድ ስለተባለው ክፉ ሰው ሲጽፉ በሰናዖር ስሙን ለማስጠራት ታላቅ ግንብ ያስገነባው እርሱ እንደነበረ የጠቁማሉ። ይኸው ሰው በጣም ክፉ ሰይጣናዊት የሆነች ሳሚራሚስ የምትባል ሴት አገባና ታሙዝ የተባለ ወንድ ልጅ ወለደችለት። ሳሚራሚስ ልጇን ይህ መለኮትነት ያለው ዓለምን ለማዳን የተወለደ የተሰፋው ልጅ ነው፤ ትንቢትን ለመፈጸም የተላከ ይህ ነው ብላ ሕዝቡን አሳመነች። ሳሚራሚስ እርሷ ሊቀ ካህን የሆነችበት አዲስ ሃይማኖት መሠረተችና እርሷንና ልጇን እንዲያመልኩ አስተማረች። ጄምስ እንደሚናገሩት እናትና ልጅ አማልክት የሆኑበት አዲሱ ሃይማኖት በመላው ዓለም ተስፋፋና በፎኒሽያ

አሽቴሮትና ታሙዝ፤ በኢርጋሞን /ራእ. 2+13/። በግብጽ ኢሲሲና ሆሮስ በመባል፤ በግሪክ እንዲሁም በሮም ቬኑስና ኩፒድ በመባል ተመለከቱ ይላሉ።*

የሳሚራሚስ ትምህርት እያደገ መጣና እርሷ የሰማይ ልዕልት የሚል ስያሜ ወሰደች። ልጇም ታሙዝ አደን ለማደን ሄዶ ድብ ገደለውና ከእርባ ቀን በኋላ ከሙታን መካከል ተነሣ ብለው ያምኑ ጀመር። ለዚህም በመቅደሳቸው ውስጥ ደናግላን የሆኑ ሴቶች አርባ ቀን መጸም ጀመሩ ሲሉ ጄምስ ይተርኩልናል። በበዓሉም ላይ ልዩ ልዩ ቀለማት የተቀባ እንቁላል የትንሣኤና የመውለድ ምልክት ሆኖ ሰዎች ይለዋወጣሉ። ዛሬም ቢሆን በምዕራቡ አገር በክርስቲያኑም መካከል በፋሲካ ጊዜ ቀለም የተቀባ እንቁላል በበአሉ አከባበር ላይ ትልቅ ድርሻ አለው።

በእናትና ልጅ የጣኦት አከባበር ላይ ጸበል ወይም ቅዱስ ውኃ መርጨት፤ ለሰማይ ልዕልት እንጎቻ መጋገር፤ የወሲብ መስዋእት ማቅረብ፤ የመጀመሪያ ወንድ ልጅን ለመስዋዕት ማቅረብ፤ የሳሚራሚስ ሰይጣናዊ ፍልስፍና ነበር። ይህም እርሱንም ባልዋንና ልጅዋን ሲያመልኩ የተለመደ ሥርዓት ነበር። እስራኤልም የሳተው እነዚህን ጣኦታት በማምለክ ነበር። ይህ የጣኦት አምልኮ በሮማ ቤተ ክርስቲያን ውስጥ በጥንታውያን ነገሥታቱ አማካኝነት ገብቶ ንጉሠ ነገሥት ብቻ ሳይሆን ቀድሞ በሳሚራሚስ እንደ ተመሠረተው ጳጢያ ወይም ሊቀ ካህን የሚል ስያሜ ንጉሡ ይይዝ ነበር። በዮሐንስ ራእይ መሠረት እንደገና የሚያንሰራራው የታላቂቱ ባቢሎን ቤተ መቅደስ ከዚሁ እምነት ጋር የተያያዘ እንደሆነ ጄምስ ይጠቁማሉ። የእግዚአብሔር ቃል ስለ ታሙዝ እንደዚህ ይላል “ወደ ሰሜንም ወደሚመለከተው ወደ እግዚአብሔር ቤት በር

* William T. James. *The Triumphant Return Of Christ* (New Leaf Press, New York 1993)., P. 287.

መግቢያ አመጣች እነሆም ሴቶች ለተሙዝ እያለቀሱ በዚያ ተቀምጠው ነበር” (ሕዝ. 8+14)።

6.5 ዓለም አቀፍ የሰይጣን ተከታዮች ማኅበር

ሰይጣንን በቀጥታም ሆነ በተዘዋዋሪ መንገድ የሚያመልኩ ድርጅታዊ መዋቅራቸውን እያሳደጉ ይገኛሉ። ባለንበት በ21ኛው መቶ ክፍለ ዘመን ላይ ብቻ በታለያየ ሰይጣናዊ እምነት ውስጥ ተመዝግበው ያሉ አማኞች በአሜሪካ ከሃያ ሚልዮን እንደማያንሱ ይገመታል። ብዙዎች ድርጅቶቻቸው የሰይጣን ድርጅት አይባሉም። አብዛኞቹ በሳይንስ፣ በሙዚቃ፣ በመጠጥ፣ በአለባበስና በዘመናዊነት ሽፋን ተሸፍነዋል። ይሁን እንጂ ድርጊታቸውም ሆነ ባሕርያቸው ውጤቱም ጭምር ሰይጣናዊ ነው።

በፆ ራቡ ዓለም የወደፊት ዕድልን የመናገር ችሎታ አለን የሚሉ ጠንቋዮች እንደ ማንኛውም ሥራ ፈቃድ ተሰጥተዋቸው በገሃድ ይጠነቁላሉ። ከእነዚህም የጥንቆላ ሥራዎች ውስጥ በስፋት የሚታዩት ኮከብ ቆጠራ፣ አሻራ ማንበብ፣ በካርታ መጠንቆል፣ በፔንታግራም መጠንቆል፣ አእምሮ ማንበብ የመሳሰሉት ናቸው። ዓለም አቀፋዊ ይዘት ያላቸውን የሰይጣን ድርጅቶች ሁሉ በዚህ መጽሐፍ ላይ ማቅረብ ባይቻልም ዋናዎቹን እጠቁማለሁ።

ጥንቆላ

ጥንቆላ በመላው ዓለም በከፍተኛ ደረጃ የሚሠራበት ሰይጣናዊ ተግባር ነው። አጋንንትን በማውጣትና ጠንቋዮችን መተተኞችን በማጋለጥ ጌታ በጣም የሚጠቀምበት ቦብ ላርሰን (Bob Larson) እንደሚናገረው፦

በአሜሪካ ውስጥ ተደራጅተው የጥንቆላን ሥራ የሚያካሂዱ ሴቶችና ወንዶች ቁጥር ከፍተኛ ነው። የጠንቋዮቹን ሥራ አምነው የሚጠቀሙባቸው አሜሪካውያን ቁጥር እስከ ስድሳ ሺህ ይደርሳል ይላል። ጠንቋዮቹም ተግባራቸውን ሲፈጽሙ መሠረት አድርገው የሚነሱት ከግሪክ አርጤምስ፣ ከሮም ዲያና እንዲሁም ከሉሲፈር ጋር ነው ይላል። ጠንቋዮች በዓለም ደረጃ በመደራጀት በየአህጉራቱ የሪጅን ዓመታዊ ኮንፈራንስ ያካሂዳሉ። ዓላማቸውም ሰዎችን በሉሲፈር ኃይል ወደ ሌላ አምላክ ሳይሄዱ የሚፈልጉት ነገር እንደሚደርግላቸው በማሳመን ላይ የተመሠረተ ሲሆን ሉሲፈር ለሰው ልጅ ጥያቄ ሁሉ መልስ አለው ብለው ያስተጋባሉ።¹

ኮከብ ቆጠራ

ይህ በዓለም ዙሪያ እጅግ የደራ ገበያ ያለው ዘመናዊ መተት ነው። የሰውን እድል የሚወስኑት ከዋክብት ናቸው በማለት ኮከብ በመቁጠር ይጠነቁላሉ። ላርሰን እንደሚገልጸው በአሜሪካ ውስጥ ብቻ ከአምስት አሜሪካውያን ውስጥ አንዱ ወይም ሃያ ሁለት ሚልዮን አሜሪካውያን በኮከብ ቆጠራ (Astrology) ያምናሉ። ስለ ጠንቋዮቹም ብዛታቸውን ለማስረዳት ምሳሌ ሲሰጥ በሮማ ካቶሊክ ቤ/ክ ውስጥ የካህናት ቁጥር ይልቅ ሶስት እጅ ኮከብ ቆጣሪዎች ይባላል ይላል።²

የበሐ ሃይማኖት (Bahaism)

ይህ እምነት የክርስቶስን ብቸኛ አዳኝነት የማይቀበል ከመሆኑም በላይ ሁሉም እምነት እውነት ነው ብሎ ያስተምራል። ይህ ፍልስፍና ጌታ ኢየሱስ ክርስቶስ “እኔ መንገድና እውነት ሕይወትም ነኝ” (ዮሐ. 14+6) ያለውን በቀጥታ

¹ ¹ Bob Larson. *Larson's New Book Of Cults* Tyndale (House Publishers, Inc., Wheaton, Illinois 1989), p. 465.

² Ibid.

ይቃወማል። ቦብ ላርሰን እንደሚናገረው የበሐ እምነት ምድር አንድ አገር ነች። ሰዎች ሁሉ ዜጎች ናቸው። ስለሆነም በሃይማኖት መለያየትን ትተን ለዓለም ሰላም የሚያመጣውን ይህን ትምህርት ተከተሉ ይላሉ ሲል ያስረዳል። እምነቱም በአሁኑ ጊዜ በመቶ ሰድሳ አገሮች ውስጥ የሚገኝ ሲሆን በአሜሪካ ውስጥ መቶ አሥር ሺህ ተከታዮች አሉት ይላል።¹

የኒፊኬሽን ቤተ ክርስቲያን (Unification Church)

የዚህ እምነት መሥራች የሆነው ኮሪያዊው ሬቪረንድ ሙን ሲሆን በአሁኑ ወቅት እምነቱ የብዙ አሜሪካውያንን ልብ አግኝቷል። የሰሜን ኮሪያ ተወላጅ የሆነው ሙን፣ ኮሪያ አዲሲቱ ኢየሩሳሌም ትሆናለች፣ መሲህ ደግሞ በኮሪያ ውስጥ ይወለዳል ለዚህም ራዕይ አይቻለሁ ሲል በ1945 ኤ.አ. አስታወቀ። ሙን እንደሚለው በራእዩ ውስጥ የእግዚአብሔር ቃል በእጁ ላይ እንደታተመ ሰበከ። ወዲያውም የሰማይና የምድር ድል አድራጊ ሆነኩኝ ሲል አወጀ።

ዘኪንግደም አፍ ክልት (The Kingdom Of Cult) በሚል መጽሐፉ ዋልተር ማርቲን እንደዚህ ይላል፣ ሙን በ1948 እ.ኤ. ኦንግ ሚንግ ሙን (አንጸባራቂው ዘንዶ ጨረቃ) የሚል ስሙን ወደ አንጸባራቂው ፀሐይ ጨረቃ ለወጠው። ያን ጊዜ ነበር ራሱን ክርስቶስ ነኝ ብሎ መጥራት የጀመረው። ራሱን ክርስቶስ ነኝ ብሎ የሚጠራው ሙን ዛሬ በዓለም ውስጥ ራሳቸውን መሲህ ካደረጉ አንድ ሺህ አንድ መቶ አሥር ሃሰተኛ ክርስቶስ መካከል አንዱ መሆኑን ወንጌላውያን አብያተ ክርስቲያናት ያምናሉ።²

ቦብ ላርሰን ስለዚህ እምነት ሲናገር በዓለም ውስጥ ሁለት ሚልዮን የሚሆኑ ተከታዮች ሲኖሩት በአሜሪካ ውስጥ ደግሞ

ሰላሣ ሺህ ተከታዮች አሉባቸው ይላል። አሁንም በመስበክ ላይ ያለው ሙን የክርስቶስን አምላክነት፣ አዳኝነቱንና ትንሣኤውን ይክዳል። ይህንነትም የሚመጣው በጸጋ ሳይሆን ሰው በሚሠራው በጎ ሥራ ነው ብሎ ያስተምራል።^{*}

ኒው ኤጅ ንቅናቄ (The New Age Movement)

ይህ አዲስና ዘመናዊ ሃይማኖት የሚባለው ፍልስፍና ጥንታዊውን የባቢሎናውያንን የጣኦት አምልኮ መሠረት አድርጎ የተነሣ እንቅስቃሴ ነው። ትምህርቱ የእግዚአብሔርን መኖር የሚቃወም ሲሆን የሳይንስን እድገትና የሰውን የመፍጠር ችሎታ ያደንቃል። ንቅናቄው ወደ ፊት ዓለም በአንድ መንግሥት የምትመራ አንዲት አገር ትሆናለች መሪዋም በክብር የተሞላ ታላቅ መንግሥት ይሆናል ብሎ ያምናል። የኒው ኤጅ አራማጆች ምድር ለመጀመርያ ጊዜ ሰላም፣ ንብረት፣ ብልጽግና፣ አንድነት የሰፈነባት ትሆናለች ብለው ያምናሉ።

ይህንኑ የኒው ኤጅ ፍልስፍና በማስመልከት የንቅናቄው መሪዎች የሚያምኑትን የጨለማ ሚስጥር በሚል መጽሐፉ ቴክሲ ሜርስ እንደዚህ ሲል ጠቅሷል።

“ኒው ኤጅ የተባለው የዓለም አቀፍ ሃይማኖት ነው። የአዲሱ ትውልድ መሲህ (ክርስቶስ) ይመጣና አንድ የዓለም ሃይማኖትና አንድ የዓለም መንግሥት እንደ ሚኖር እያስተማረ ይመራል። ... ለሰዎችም አዳዲስ መገለጦችን ያስተምራል፣ ሰላምን በምድር ላይ እንዲሰፍን ያደርጋል፣ ብልጽግናን ያመጣል። ዓለም ወደ ጥፋት እያዘቀጠች ባለችበት በጥፋቷ ላይ ይደርስና አዳኝ ሆኖ ይመጣል። ሰውንም ወደ ብሩህ እንጸባራቂ የአዲስ ትውልድ ክብር ያሸጋግራል” ብለው ያምናሉ ሲል ስለ ፍልስፍናው አራማጆች ገልጿል።¹

¹ Ibid., p. 146

² Walter Martin. *The Kingdom Of The Cults* (Bethany House Publishers 1985), p. 339.

* Larson., p. 438.

¹ Marres., p. 56.

የኒው ኤጅ እምነት ሁሉንም ሃይማኖቶች የሚቀበል ሲሆን ክርስቲያኖችንና አይሁዳውያንን አጥብቆ ይቃወማል። ጠንቋ የች፣ መተኞችና ፀረ ክርስቶሶች የሆኑ ድርጅቶች ዋነኛ ተቀባይነት ያላቸው ናቸው። ከእነዚህም ሌላ የሩቅ ምሥራቅ ሃይማኖቶችና እስልምና ከሃዲዎችም ጭምር ተቀባይነታቸው ከፍ ያለ ነው።

ቦብ ላርሰን እንደሚናገረው “የኒው ኤጅ ሰይጣናዊ ትምህርት ወደ ጨለማው የአእምሮ (subconscious) ክፍል ጠለቅ ብሎ በመመራመር ራሳችንን እናውቃለን፤ ድብቁ አእምሮአችን ጠላቶች የሆኑትን ሁሉ ያሸንፍና ተቃራኒ አሳቦችን ይቋቋማል፤ ከዚህም ሌላ ስለ ዓለም ያለንን አመለካከት በመቅረጽ የግል ደስታና ኃይል ማግኘት እንችላለን ይላሉ ብሎ ያስረዳል።¹

ኒው ኤጅ የክርስቶስን ትምህርት አጥብቆ የሚቃረን ከመሆኑም በላይ ትምህርታቸው በየትምህርት ቤቱ ለሕፃናትና ለወጣቶች እየተሰጠ አዲስ ትውልድ ማፍራት አለብን ይላሉ። ብዙ የትንቢት መምህራን እንደሚያምኑበት የአዲሱ ትውልድ መሲህ ማለትም የሃሰተኛው ክርስቶስ መምጣት ጎዳና ጠራጊ ድርጅት ነው። ይህ እንቅስቃሴ የማያቅፈው የትኛውም እምነት ይመነጠራል የሚል እምነት ምሁራኖቻቸው አላቸው።

ከላይ ከተዘረዘሩት ሌላ ብዙ ዓለም አቀፍ ይዘት ያላቸው ሰይጣናዊ ድርጅቶች መኖራቸው እውን ነው። እያንዳንዱን ማቅረብ ከመጽሐፈ ዓላማ ውጭ ነው። ቢሆንም በሃይማኖት ስም የሰይጣንን አሳብ የሚያራምዱ ጥቂት ድርጅቶች ከዚህ በታች ይገለጻሉ።

- የሞርሞን እምነት፤

- ዘዩኒቲ ስኩል አፍ ክርስቲያኒቲ፤
- አርምስትሮንግ ወርልድ ዋይድ ቸርች፤
- ዘጂሰስ አፍ ዘክልትና
- ክርስቲያን ሳይንስ በዚሁ ሊካተቱ ይችላሉ።

ከዚህም ሌላ የሰይጣንን አሳብ ከሚያራምዱ ንቅናቄዎች መካከል ጥቂቶቹ፡-

- ጥንታውያን የጠንቋዮች ሴት ልጆች ማኅበር
- ሳይኪክ ኮምዩኒቲ፤
- ዓለም አቀፍ የአሕዛብ ኅብረት፤
- ዓለም አቀፍ የሱፊ ማኅበር (ከእስልምና የተገነጠለ)፤
- አርዮሳውያን፤
- የዋች ታወር እምነት በዓለም ዙሪያ በመስፋፋት ላይ ያሉ ድርጅቶች ናቸው።

የእግዚአብሔር ቃል “ለእኛስ ነገር ሁሉ ከእርሱ የሆነ እኛም ለእርሱ የሆንን አንድ አምላክ አብ አለን። ሁሉም በእርሱ በኩል የሆነ እኛም በእርሱ በኩል የሆንን አንድ ጌታ ኢየሱስ ክርስቶስ አለን” ይላል (በ1ቆሮ. 8፥6)። ሐዋርያው ዮሐንስም በበኩሉ “ክርስቶስ አይደለም ብሎ ኢየሱስን ከሚክድ በቀር ውሸተኛው ማን ነው? አብንና ወልድን የሚክድ ይህ የክርስቶስ ተቃዋሚ ነው” (1ዮሐ. 2፥22) ይላል።

ከላይ የተዘረዘሩት ሰይጣናዊነት የገነባቸው ድርጅቶች ስለ ራሳቸው የበላይነት ሲናገሩ እፍረትም የላቸውም። መሪዎቻቸው አንታመምም ሲሉ ብዙዎቹ ታመው ሞተዋል። እንደሽይም ሲሉ ድርጅቶቻቸው የከሰሩ ብዙዎች ናቸው። እትፍሩ ብለው ያስተምራሉ ግን ፊሽረንድ ሙን ቆሞ የሚሰብከበት ፑልፒት ዋጋው ሁለት ሚልዮን ዶላር የሚያወጣ ሲሆን ጥይት የማይበ ው ነው። ጌታ ግን ስለራሱ ክብር ሳይሆን አባቱን ለማክበር መጣ ሳይፈራም ሕይወቱን ሰጠ። ሐዋርያው ጳውሎስ


¹ Larson., p. 330.

ይህንኑ ለማስረዳት የጠቀስውን በፊል. 2፥5-11 መመልከት ጠቃሚ ነው።

እንግዲህ ክርስቲያኖች ሁሉ በተለይም አገልጋዮች እንደ እነዚህ ካሉ የአጋንንት ትምህርት መራቅና ራስን መጠበቅ እንዲያውም በተቃውሞ ምእመናንን ማስተማርና ማስታጠቅ ይጠበቅብናል። የጌታም ቃል “ወዳጆች ሆይ መንፈስን ሁሉ አትመኑ ነገር ግን መናፍስት ከእግዚአብሔር ሆነው እንደ ሆነ መርምሩ። ብዙዎች ሐሰተኞች ነቢያት ወደ ዓለም ወጥተዋልና” (1ዮሐ. 4፥1) ይላል።

የጣኦት አምልኮም ሆነ ጥንቆላና መተት እንዲሁም ዘመናዊ የሚመስሉ ለሰው ልጅ አእምሮ የሚመቹ ግን በባሕርያቸው ሰይጣናዊ የሆኑትን መሸፋፈን ሳይሆን ማጋለጥ አስፈላጊ ነው። ይህ ሁሉ የሚያመለክተው የጌታችን ኢየሱስ ክርስቶስ ቤተ ክርስቲያን ምን ያህል ነቅታና ተግባራዊ የወንጌልን ሥራ መግለጥ እንዳለባት ነው። መጪውንም ትውልድ ከእነዚህ ሰይጣናዊ ፍልስፍናዎች ለማትረፍ ሕጻናትንና ወጣቶችን በጌታ ቃል እየኮተኩቱ ማሳደግ አስፈላጊ ነው።

ሰይጣን አምላኪዎችና የሥራው አራማጆች በምንም ዓ ይነት ሁኔታ ቢደራጁ ለጌታ ባርያዎች አጋንንት የማውጣት ሥራ ጨመሩልን እንጂ የሚበጃቸውን አላደረጉም። የአምላካችን ቃል ስለ ድል ማድረጋችን ሲናገር “ልጆች ሆይ! እናንተ ከእግዚአብሔር ናችሁ። አሸንፋችኋቸውማል፤ በዓለም ካለው ይልቅ በእናንተ ያለው ታላቅ ነውና” ይላል (1ዮሐ. 4፥4)። ምእመናን በጌታ ማደግና ቃሉንም በመንፈስ ቅዱስ ኃይል ማራመድ ወሸት የሆኑ የመናፍስት አሰራሮችን ለመቃወም ያስችላል። ኢየሱስ ክርስቶስ ጌታ ነው!!



አጋንንትን አውጡ

አጋንንት ማውጣት የጌታችን ኢየሱስ ክርስቶስ ትእዛዝ ነው! በጌታ ምህረትና ቸርነት ከብዙ ወንዶችና ሴቶች ውስጥ አጋንንትን አውጥቻለሁ። ያገኘሁትን ልምድ ከዚህ ቀጥሎ ስለማካፍላችሁ ብዙ ትማሩበታላችሁ ብዬ አምናለሁ። የምስ ጣችሁ አንዳንድ ምላሌዎች ለትምህርታችሁ እንዲሆን ከማስብ በስተቀር እኔ እንደዚህ አደረግሁ ለማለት እንዳልሆነ አንባቢያን እንድታውቁልኝ እጠይቃለሁ። ምክንያቱም የሆነውን ሁሉ ያደረገው ጌታ ኢየሱስ ክርስቶስ እንጂ እኔ አይደለሁም።

አጋንንት በሰው ውስጥ በዚህ ዘመን አይገቡም ብለው የሚከራከሩ ብዙ ወንጌላውያን አብያተ ክርስቲያናት አሉ። ባነበብናቸው ምዕራፎች ውስጥ ሰይጣን የቱን ያህል ኃይል እንዳለው ማየት ችለናል። ሰይጣን በችሎታ፣ በዕውቀትና በጊዜ የተወሰነ ስለሆነ በሰው ውስጥ የሚገባው የውክልና ሥል ጣን በሰጣቸው ቁጥር በሌላቸው እርኩሳን መናፍስት አማካኝነት ነው። ስለዚህ አጋንንት በሰው ውስጥ ይገባሉ በማለት ይህንን ምዕራፍ እጀምራለሁ። የኔና የእናንተም ድርሻ አጋንንትን በኢየሱስ ስም ማውጣት ነው።

አጋንንት ማውጣት የታላቁ ተልእኮ ክፍል መሆኑን ጌታ ለደቀ መዛሙርቱ በሰጣቸው ትእዛዝ ላይ እናያለን።

“ያመኑትንም እነዚህ ምልክቶች ይከተሉአቸዋል በሰሜ አጋንንትን ያወጣሉ” /ማር. 16፥17/።

☐ “አሥራ ሁለቱንም ሐዋርያት በአንድነት ወደ እርሱ ጠርቶ በአጋንንት ሁሉ ላይ ደዌንም ይፈውሱ ዘንድ ኃይልና ሥልጣን ሰጣቸው” /ሉቃ. 9፥1/።

☐ ሰባውን ላከ እነርሱም አጋንንትን አወጡ /ሉቃ. 10፥1፣ 17/።

☐ “ሄዳችሁም ... አጋንንትን አውጡ” /ማቴ. 10፥7-8/።

ከላይ ባነበብናቸው ጥቅሶች መሠረት ቤተ ክርስቲያን አጋንንት የማውጣት ተልእኮ አላት ማለት ነው። ጌታ ለደቀ መዛሙርቱ በሰጠው ተልእኮ ውስጥ እንዲያደርጉ ያዘዛቸው መንግሥተ ሰማይ ቀርባለች ብለው መስበክ ብቻ ሳይሆን አጋንንት ማውጣትና ሕመምተኞችን መፈወስም የአገልግሎት ድርሻቸው ነበር። በማርቆስ 16 ላይ ያመኑትን የሚከተለው የመጀመሪያ ምልክት አጋንንት ማውጣት መሆኑን መገንዘብ ያስፈልጋል። አጋንንት በሰው ውስጥ የማይገባ ቢሆን ኖሮ ይህ ቃል አይጻፍም ነበር። ሃሌ ሉያ!

አጋንንት ማውጣት ሰይጣን መጎተት አይደለም ሰይጣን የሚጎትቱ ጠንቋዮችና መናፍስት ጠሪዎች ናቸው። እነርሱ ሰይጣን ሲጠሩ “እኔ ባሪያህ እገሌ ነኝ፣ ዳብዬ ሆይ እፈልግሃለሁና እባክህ ና” ብለው መስዋዕት አቅርበው ይጠሩታል። እኛ ግን በጌታ በኢየሱስ ስም እረግጥሃለሁ! እረግምሃለሁ! አስርሃለሁ! እያልን ስለምናወጣው በዚህ የተቀደሰ አገልግሎት ጨርሶ አናፍርበትም። ይህ መቼም ዘመናዊ ስለማይመስል ልንደብቀው የሚገባ አይደለም። ምክንያቱም የችግሩ መኖር እውነት ስለሆነ አጋንንትን በማውጣት የብዙዎችን ሕይወት እናተርፋለን። ስለሆነም አማኞች አጋንንት ለማውጣት ተጠርተናል!

7.1 ኢየሱስ አጋንንትን አውጥቷል

ጌታ አጋንንት እንዳወጣ መጽሐፍ ቅዱሳዊ ማስረጃዎች ከማቅረቢያ በፊት ሰይጣንና ግብረ አበሮቹ እርኩሳን መናፍስት በጌታ ላይ የቃጡትን የጥቃት ደባ መመርመር ጠቃሚ ሆኖ አግኝቼዋለሁ። ሰይጣን የሚጋርድ ኪሩብ ተብሎ በተጠራበት ወቅት ከትዕቢቱና ከነበረው የሥልጣን ጥማት የተነሣ ባካሄደው ፍልሚያ በመሸነፉ ከነበረበት እንደወጣ በመጀመሪያው ምዕራፍ ላይ በሰፊው ተገልጾልኝ።

ጌታ ወደዚህ ዓለም የመጣበት ዋና ዓላማ የዲያቢሎስን ሥራ ለማፍረስ ነው /ዮሐ. 3፥8/። ጌታ የመጣው በሰይጣን አጭበርባሪነት ከኤደን ገነት ተባርሮ የወጣውን የሰው ልጅ መስዋዕት ሆኖለት ለማዳንና ወደ ቀደመው ክብሩ ሊመልሰው ነው። ጌታ የመጣው ሰይጣን በሰው ልጆች ላይ የጫነውን የኃጢአት፣ የድኅነት፣ የበሽታ፣ እንዲሁም የአእምሮ መታወክ፣ ቀንበር ለመስበር ነው። ሥራውን የሚያፈርስበት ሲመጣ ዝም ብሎ ማየት ያልቻለው ሰይጣን በቅድሚያ ሊያጠፋው በተዘዋዋሪ መንገድም ሆነ በቀጥታ ብዙ ተዋግቶአል። ይሁን እንጂ አሳቡ አልሰመረለትም። ከዚህ በመቀጠል በተዘዋዋሪና በቀጥታ መንገድ ጌታን ሊያጠፋ እንዴት እንደሞከረ እንመልከት።

☐ ገና በሕፃንነቱ በሄሮድስ እጅ ጌታን ለማስገደል አመጽ በልቡ አስገባ በዚህም ምክንያት ብዙ ሕፃናት እንዲሞቱ አደረገ፣ ጌታ ግን አመለጠ /ማቴ. 2፥16/።

☐ በናዝሬት የአገሩ ሰዎች ከተራራ ላይ ቁልቁል እንዲወረውሩት አሳብ በውስጣቸው አኖር። ጌታ ግን አመለጠ /ሉቃ. 4፥16-32/።

☐ ታንኳውን በነፋስ አናውጦ ጌታን ሊገድለው ነበር ጌታ ግን ነፋሱን ገሰጸና አቆመው /ሉቃ. 8፥22-25/።

📖 ሰይጣን በይሁዳ ውስጥ ገብቶ እንዲክደውና እንዲሸጠው አደረገው /ሉቃ 22÷3/።

📖 ሰይጣን ጌታን ለማጥፋት ፈተናዎች አቀረበለት ጌታ ግን በቃሉ ሥልጣን አሸነፈው /ማቴ. 4÷1-10/።

📖 ጌታ ስለራሱና ስለአብ አንድነት ሲያስተምራቸው አይሁድ በድንጋይ እንዲወግሩት ክፉ አሳብ በውስጣቸው አኖረ። ጌታ ግን ከእጃቸው አመለጠ /ዮሐ. 10÷31፣ 39/።

📖 የአይሁድ አለቆች በሰይጣን ተመርተው የክብርን ጌታ እንዲሰቀል አሳልፈው ሰጡት። እግዚአብሔር ግን “የዋትን ጣር አጥፍቶ አስነሳው” /ሐዋ. 2÷23-24/። ሃሌ ሉያ!

ጌታ አጋንንት ማውጣትን እንደ ቀላል ነገር እንዳልወሰደው ባደረጋቸው ነገሮች መረዳት እንችላለን። በነቢያትም አንደበት ስለወሰዳቸው ርምጃዎች ጥቂት ነጥቦችን እንመርምር።

1) ስለውጊያው ተነግሮለታል

📖 “በአንተና በሴቲቱ መካከል ጠላትነትን አደርጋለሁ፣ እርሱ ራሱን ይቀጠቅጥል፣ አንተም ሰኮናውን ትቀጠቅጣለህ” (ዘፍ. 3÷15)።

📖 “በተኩላና በእባብ ላይ ትጫማለህ፣ አንበሳውንና ዘንዶውን ትረግጣለህ” ይላል (መዝ. 91÷13)።

📖 “የእውሩን ዓይን ትከፍት ዘንድ የተዘጋውንም ከግዞት ቤት በጨለማም የተቀመጡትን ከውሀኒ ቤት ታወጣ ዘንድ ለሕዝብ ቃል ኪዳን ለአሕዛብም ብርሃን አድርጌ እሰጥሃለሁ” (ኢሳ. 42÷7)።

📖 “ከጨለማና ከሞት ጥላ አወጣቸው፣ እስራታቸውንም ሰበረ” (መዝ. 107÷14)።

2) የታሠሩትን ፈታቸው

በአጋንንት የታያዘ ሰው የወደደውን ማድረግ አይችልም። ምክንያቱም ሕይወቱ በኃይለኛው ታስሮአል። ሰውን ለመፍታት አሳሪውን በቅድሚያ ማሰር አስፈላጊ መሆኑን ያስተማረው ጌታ /ማቴ. 12÷29/ ሰይጣንን አስሮ ብዙ ምርኮ ከእጁ በዘበዘ። ከአጋንንት እስራት ነፃ የወጡትን ሁሉ በዚህ ምእራፍ ላይ መመዝገብ ባይቻልም ዋና ዋናዎቹን ጠቅሼ አልፋለሁ። ጌታ ኢየሱስ አጋንንትን ያወጣው በቃሉ ሥልጣን ነው።

♦ የተለያዩ ደዌ ያላባቸውን፣ አጋንንት ያደሩባቸውን፣ በጨረቃም የሚነሳባቸውን፣ ሽባዎችንም ወደ እርሱ አመጡ ፈውሳቸውም /ማቴ. 4÷24/።

♦ በመሸም ጊዜ አጋንንት ያደሩባቸውን ብዙዎችን ወደርሱ አመጡ፣ መናፍስትን በቃሉ አወጣ /ማቴ. 8÷16/።

♦ በጌርጌሴኖን አጋንንት ያደሩባቸውን ሁለት ሰዎች ነፃ አወጣቸው /ማቴ. 8÷28-32/።

♦ ጋኔን ያደረበትን ዲዳ ሰው ወደ ጌታ አመጡ። ጋኔን ካወጣው በኋላ ዲዳው ተናገረ። /ማቴ. 9÷32/።

♦ ጋኔን ያደረበትን ዕውር ዲዳም ከሰይጣን እስራት ፈታው። እርሱም ዓየና ተናገረ /ማቴ. 12÷22/።

- ♦ ከነድዊት ሴት ስለ ልጅዋ ፈውስ ለመነሻ፣ ጋኔን እንደያዛትም ገለጠችለት። ጌታም በቃሉ ፈወሳት። /ማቴ. 15፥22፣ ማር. 7፥30/።
- ♦ ልጁ በጨረቃ አጋንንት የሚነሳበትን በእሳት ውስጥ በውሃም የሚጥለውን ጌታ አጋንንቱን ገሠጸውና ጋኔኑም ወጣ /ማቴ. 17፥18/።
- ♦ የታመሙትንና አጋንንት ያደረባቸውን ወደርሱ አመጡ። ብዙዎችን አጋንንት አወጣ። አጋንንትም ክርስቶስ መሆኑን አውቀውት ነበር /ማር. 1፥32/።
- ♦ ወደ እሪያዎች እንድንገባ ስደደን ብለው አጋንንቱ ለመኑት፣ ፈቀደላቸውም። እስረኛው ግን ተፈታ። /ማር. 5፥12፣ 15/።
- ♦ የርኩስ ጋኔን መንፈስ ያለበትን ጋኔኑን ገሠጸውና አወጣው /ሉቃ. 4፥33-35/።
- ♦ ዲዳውን ጋኔን አወጣና ብላቴናው ተናገር /ሉቃ. 11፥14/።

ጌታ ኢየሱስ ክርስቶስ አጋንንትን ያወጣላቸው ሰዎች እነዚህ የተጠቀሱት ብቻ አይደሉም። ዮሐንስ እንደተናገረው “ኢየሱስም ያደረገው ብዙ ሌላ ነገር ደግሞ አለ፣ ሁሉ እያንዳንዱ ቢጻፍ ለተጻፉት መጻሕፍት ዓለም ራሱ ባልበቃቸውም ይመስለኛል” (ዮሐ. 21፥25)። የጌታን ሥራ ተርኮ መጨረስ አይቻልም።

3) አጋንንት ማውጣት አስተማረ

ጌታ አጋንንት ማውጣት ያስተማረው እስፈላጊነቱን ስላወቀ ነው። አገልግሎቱም በቤተ ክርስቲያን ዘመን እንዲቀጥል

ስለወደደ ለታመኑ ሰዎች ልምምዳዊ ትምህርት ሰጠ። ትምህርት አሰጣጡን ስንመለከት እርሱ ጋኔን ሲያወጣ ደቀ መዛሙርቱ እየተመለከቱ እንዲማሩ ያደርጋቸው ነበር። የትምህርት አሰጣጡ ከዚህ ቀጥሎ ያለውን ይመስል ነበር፡-

- ♦ የምለውን ስሙ
- ♦ የማደርገውን ተመልከቱ
- ♦ እኔ እያየኋችሁ አውጡ
- ♦ ሂዱና አድርጉ
- ♦ ኑና ውጤቱን ገንሩኝ
- ♦ እርማት ተቀበሉ
- ♦ አስተውሉ እኔ ወደ አባቴ እሄዳለሁ።

ይህን ሥራ የምትረከቡት እናንተ ናችሁ በሚል መንፈስ ነው ያስተማራቸው። ተማሪ መቼም እንደ መምህሩ አይሆንምና አጋንንት ሲያወጡ ይሳሉ ነበር፣ ጌታም አጋንንት ማውጣት ደጋግሞ አሳያቸው።

አጋንንት ማውጣት ለጌታ ከፍተኛ ሥራ ነው። ዛሬ አብያተ ክርስቲያናት ሁሉ አጋንንት ቢያወጡ ከፍተኛ ሥራ ሠሩ ማለት ይቻላል። በመጽሐፍ ቅዱስ ትምህርት ቤት ተማሪዎች በሚወስዷቸው ኮርሶች ላይ “ጋኔን ማውጣት” ቢታከልበት ለእግዚአብሔር መንግሥት መስፋት አይነተኛ መሣሪያ ይሆናል። ከዚህም ሌላ በዕጽ፣ በዝሙት፣ በዳንኪራ፣ በዓለማዊነት፣ በውቃቢ፣ በጥንቆላና በማያድን እምነት የታሰረው ሁሉ በሥጋውም ሆነ በነፍሱ ሰላምና እፎይታን ያገኛል። ጌታ ለደቀ መዛሙርቱ ለሶስት ዓመት ተኩል የሰጣቸው ልምምዳዊ የሥነ መለኮት ትምህርት ያተኮረው አጋንንት ማውጣት፣ በሽተኛ መፈወስ፣ ነፍሳትን ወደ ደኅንነት መጥራት በማሳደግ ላይ ነበር።

እስቲ ወደ ጌታ ትምህርት ቤት ለጉብኝት እንሂድ፡ -

📖 ሥልጣን መስጠት፡- ሉቃስ 9፥1-2 ድረስ ስንመለከት አሥራ ሁለቱን ሐዋርያት ጠርቶ ኃይልና ሥልጣን ሰጣቸው። የሰጣቸውም ሥልጣንና ኃይል በአጋንንት ሁሉ ላይ ደዌንም ይፈውሱ ዘንድ ነበር። እነርሱም በተቀበሉት መመሪያ መሠረት ወንጌልን እየሰበኩና በየሥፍራው እየፈወሱ አለፉ /ሉቃ. 9፥6/። ዝቅ ብለን በቁጥር አስር ላይ ስንመለከት ሐዋርያት ተመልሰው ያደረጉትን ሁሉ ለየሱስ ነገሩት።

📖 ራፓር መስማትና በማሳየት ማስተማር፡- ይዞአቸው ወደ ምድረ በዳ ፈቀቅ አለ። ብዙ ሰዎች የጌታን ርዳታ ስለፈለጉ ተከትለውት ሄዱና ስለ እግዚአብሔር መንግሥት አስተማራቸው። ሕመምተኞችንም ፈወሰ /ሉቃ. 9፥10-11/። ሐዋርያት በዚህ ክፍለ ጊዜ እያስተዋሉ ያሉት ስለ መንግሥቱ ማስተማር የቱን ያህል ታላቅ እንደሆነ ነው። ሰዎች ቢፈውሱም እንኳ ማወቅ የሚገባቸው ስለ እግዚአብሔር መንግሥት ነው። በእርግጥ ከአጋንንት ነፃ መውጣት ወይም ፈውስ ሰዎች ለወንጌል ጆሮአቸውን እንዲከፍቱ ይረዳል። የእኛ ግብ ግን ሰዎች የእግዚአብሔርን መንግሥት እንዲያገኙ ማስተማር መሆን አለበት።

📖 የአገልግሎት ቁጥጥር፡- በሌላ ክፍለ ጊዜ ጌታ ሶስቱን ደቀ መዛሙርት ወደ ተራራ ይዞ ሲወጣ ሌሎቹ የጌታ ደቀ መዛሙርት ያገለግሉ ነበር። በአገልግሎታቸውም አጋንንት ማውጣት ስላቃታቸው ጻፎች ከእነርሱ ጋር ይከራከሩ ነበር። ጌታም ከተራራ ወርዶ ወደ እነርሱ መጣና ሁኔታውን ከመረመረ በኋላ አጋንንቱን አወጣ። ስለ አለማመን ሁሉንም ወቀሰ። ደቀ መዛሙርቱ ለምን ማውጣት እንዳቃጣቸው የተቸገሩበትን ጥያቄ መለሰ። በዚህ ክፍለ ትምሕርት ሁለት ጠቃሚ ነገር ተምረዋል እነዚያም ነጥቦች አጋንንት ሲያወጡ እምነት፣ ጠምና ጸሎት አስፈላጊ ስለመሆናቸው ነው /ማር. 9፥14-29/።

📖 ተጨማሪ አገልጋዮች መላክ፡- ወደ ሌላ ክፍለ ጊዜ ብንሄድ ደግሞ ጌታ ሰብዓ ሰዎችን ሾመና ሁለት ሁለት አድርጎ ላካቸው። ተልእኮአቸውም ድውዮችን መፈወስና የእግዚአብሔርን መንግሥት መስበክ ነበር። /ሉቃ. 10፥1-9/። ለጌታ ራፓር ሲያቀርቡለት ያስደነቃቸው አጋንንት ማውጣታቸው ነበር። ጌታ የሰጣቸው እርማት ትልቅ ደስታቸው በመንግሥቱ ውስጥ ሰማቸው መመዝገቡ እንደሆነ አስተማራቸው። ከዚህ ጋር እባብንና ጊንጥን የሚያስረግጥና በጠላት ሁሉ ላይ ድል የሚያሰጥ ኃይል ጨመረላቸው።

ጥንታውያን የቻይና ሰዎች አዲስ ነገር ስለ መማር የሚሉት አባባል ነበራቸው። አባባሉም ሶስት መሠረታዊ ነጥቦች አሉት፣

- ሀ) የሰማሁት እንደሆነ እረስዋለሁ
- ለ) ያየሁት እንደሆነ አስታውሰዋለሁ
- ሐ) ያደረግሁት እንደሆነ አውቀዋለሁ

ጌታም ለደቀ መዛሙርቱ ነገራቸው (ሰሙ)፣ አሳያቸው (ዓዩ)፣ እንዲያደርጉ አዘዛቸው (አወቁ)፣ ደጋግመው እንዲያደርጉ አዘዘ (ይበልጥ አወቁ)፣ አጋንንት ማውጣት በሚገባ አወቁ ማለት ነው። እውቀት ብቻ ግን በቂ አይደለም። ስለሆነም ሌላ ስጦታ ጨመረላቸው።

4) ሥልጣን ሰጣቸው

ጌታ አጋንንት የማውጣት ሥልጣን ለደቀ መዛሙርቱ ሰጠ /ማቴ. 10፥1/። ሰይጣን እንደ መብረቅ ከሰማይ መውደቁን ሲያይ ደግሞ የከፋ ጊዜ እንደመጣ ስላወቀ ተጨማሪ ኃይል ሰጣቸው /ሉቃ. 10፥18-19/። ጌታ ሁለቱም ስጦታዎች እንደሚያስፈልጉ ስለሚያውቅ በቅድሚያ ሥልጣን ቀጥሎ ደግሞ ኃይል ሰጣቸው። እነዚህ ስጦታዎች ለእኛም በክርስቶስ

ለምናምን ሁሉ ተሰጥተዋል ምክንያቱም እንደመብረቅ የወረደው ሰይጣን በኃይል የሚሠራበት ዘመን ነው። በተጨማሪም ያመኑትን የሚከተለው የመጀመሪያ ምልክት አጋንንትን ማውጣት ነው (ማር. 16፥17)። ይህን ለማድረግ ደግሞ ሥልጣንም ኃይልም ያስፈልገናል። ጌታ አጋንንት ሲያወጣ በቃሉ ሥልጣን ነበር ያወጣው። ለእኛ ደግሞ የሰጠን የሰሙን ሥልጣንና የመንፈስ ቅዱስን ኃይል ነው። ሃሌ ሉያ!

7.2 የውክልና ሥልጣን በተግባር

ማንኛውም የወንጌል አገልጋይ መረዳት ያለበት የሚያገለግለው በውክልና ሥልጣን መሆኑን ነው። ይህ ሥልጣን የማንም ሳይሆን የጌታ ኢየሱስ ክርስቶስ ነው። ታዲያ ሥልጣኑ የተሰጠው ሥራ እንዲሠራበት እንጂ እንዲቀመጥ አይደለም። ምንም ዓይነት ተአምር በሕይወታችን ውስጥ ቢደረግ ምክንያቱ ጌታ እንጂ እኛ ስላልሆንን ክብርን ሁሉ ለእርሱ መስጠት ይገባናል።

ጌታን በማገልገል ላይ ያላችሁ ወገኖቼ ሆይ! አጋንንት ለማውጣትና በሽተኞችን ለመፈወስ የውክልና ሥልጣን ተሰጥቷችኋል። በምታገለግሉበት አካባቢ አጋንንት የለም እንዳይባል ሰይጣን እንደመብረቅ የወረደው ወደ ምድር ነው። ስለሆነም አጋንንት የሚኖሩት በተወረወሩበት ምድር ላይ ነው ማለት ነው። ባለቤቴና እኔ ወደ አሜሪካ ስንመጣ አሜሪካውያን ጓደኞቻችን እናንተ እንደምትነግሩን በአገራችን አጋንንት ሰው ውስጥ አይገባም ይሉን ነበር። ይሁን እንጂ በአሜሪካ ውስጥ ለመጀመሪያ ጊዜ አጋንንት ያወጣው ከአሜሪካዊ ውስጥ ሲሆን ያውም በአማርኛ እየገሠጽን መናፍስቱ ደግሞ በእንግሊዝኛ እየመለሱ ነበር። ሃሌ ሉያ! የውክልና ሥልጣን ስትጠቀም መዘንጋት የሌለባቸው ስምንት ነጥቦች አሉ እነርሱም፦

- 1) የጌታ ኢየሱስ ክርስቶስ ስም ሥልጣንህ ነው። /ማር. 16፥17/። አጋንንትን ለማውጣትም ሆነ ለመፋለም መሣሪያ ይህ ስም ነው። ከዚህ ስም ውጭ አጋንንት ጨርሶ አይወጡም። አንዳንድ ሰዎች በመላእክትና በቅዱሳን ስም አጋንንት እናወጣለን ይላሉ ይህ በእግዚአብሔር ቃል የማይደገፍ ነው። በስሜ የምትለምኑትን እኔ አደርገዋለሁ አለ እንጂ በሌሎች ስም ይሆናል አላለም /ዮሐ. 14፥14/፤ /ቀ. ተ. መዝ. 91፥14/።
- 2) አምባሳደር መሆንህን አትዘንጋ። /2ቆሮ. 5፥20/። “ሰዎችን ከክርስቶስ ጋር ታረቁ እያልን እንለምናለን”። የማስታረቅ አገልግሎት ከፍተኛ ሥልጣን ስለሆነ ሰዎችን ከአጋንንት እሥራት እየፈታህ ወደ መንግሥቱ የምታመጣው ከፍተኛ ባለ ሥልጣን አንተ ነህ።
- 3) ደፋር ሁን። /2ጢሞ. 1፥7/። በክርስቶስ ያለህን ድፍረት ከቶ አትጣል እርኩሳን መናፍስት የሚፈሩት የሰውን ሳይሆን የጌታን የውክልና ሥልጣን ነው። ብዙ ጊዜ አጋንንት ሳወጣ የሚጠይቁኝ ጥያቄ አለ ይኸውም ለመሆኑ በምን ሥልጣን ነው የምታወጣን በል? የሚል ነው። ለማን መታዘዝ እንዳለባቸው ማወቅ ሕጋዊ መብታቸው ስለሆነ ጥያቄአቸውን አከብራለሁ። የእኔም መልስ ጥርት ያለ ነው በጌታ በኢየሱስ ክርስቶስ ስምና ሥልጣን ነው የማዘህ እላቸዋለሁ። የውክልና ሥልጣኔን ካረጋገጡ በኋላ ለመቆየት ምንም ሕጋዊ መብት እንደሌላቸው ስለሚያውቁ ታዘው ይወጣሉ።
- 4) በትክክል ኑር። /2ጢሞ. 2፥22/። እርኩሳን መናፍስት በትክክል የማትኖር ከሆነ አይወጡልህም። ሕይወታችን የክርስቶስ መዓዛ ሽታ ነው። ስለሆነም ቃልህና ኑሮህ መመሳሰል አለበት። አንተን መናፍስት ሲያዩ ክርስቶስን

እንዳይታዩት ሊሰማቸው ይገባል ምክንያቱም የምትፋለማቸው በእርሱ ሥልጣን ስለሆነ ነው።

5) ቆራጥና የማታወላውል ሁን፡- (ማቴ. 5፥37)። “ነገር ግን ቃላችሁ አዎን አዎን ወይም አይደለም አይደለም ይሁን ከነዚህም የወጣ ከክፉው ነው። በቃልህ የምታወላውል መሆንህን አጋንንት ሲያውቁ ሥልጣንህን ማክበር ያቆማሉ። ለምሳሌ አጋንንት እየለፈለፈ መቀለድ፣ መሳቅ፣ አስረን እንልቀቀውና ሌላ ጊዜ እንጸልይ የሚል አስተያየት መለዋወጥ፣ ቁጥርህ ስንት ነው? ብሎ ጠይቆ ገና ያንን ሳይመልስ ለምን ያዝከው? ወይም ውጣ ማለት ወ.ዘ.ተ. የመሳሰሉ ስህተቶችን ማድረግ ተከላካይ ሥፍራ ላይ ያቆምሃል። እየተፋለምከው ያሸከው ልታወጣው ስለሆነ የማያወላውልና ቆራጥ መንፈሳዊ ርምጃዎችን ውሰድ። በጌታ በኢየሱስ ክርስቶስ ስም በግዳቸው ይወጣሉ!

6) ሥፄ ት ይኑር፡- /1ቆሮ. 14፥40/። ይህ የመንግሥት ሥራ ስለሆነ የተዘረከረከ የአሠራር ሁኔታ እንዳይኖር መቆጣጠር። ብዙ ጊዜ አጋንንት ሲጮህ አማኞች ሁሉ ተረባርበው ሲገስጹ ሁኔታው መዘበራረቅን ስለሚፈጥር መናፍስቱ ደስ ይላቸዋል። አንዱ ውጣ ይላል፣ ሌላው ወደ አእምሮው እንመልሰውና ቤቱ ውስጥ የተቀመጠ ዕቃ ካለ እንጠይቅ ይላል፣ ሌላዋ ደግሞ ለምን ያዝቻለች? ትላለች፣ መናፍስቱ ከወጡ በኋላ እንኳ፣ አንዱ ደግሞ ውሸቱን ነው አልወጣም ይላል። እንደዚህ ባለ የተመሰቃቀለ ሁኔታ ውስጥ መንፈሳዊ ድል ማግኘት አስቸጋሪ ስለሚሆን ሁኔታውን ተቆጣጠረው።

7) አትፍራ፡- /1ዮሐ. 4፥4/። መናፍስት ራሳቸውን ሲገልጡ ኃይላቸውን ለማሳየት ይሞክራሉ። ለመደባደብም ይቃጣቸዋል፣ በእርግጥም ኃይላቸውን ናቸው ግን በእኛ ውስጥ

ያለውን መገዳደር አይችሉም። ስለዚህ ሁል ጊዜ በጌታ ኢየሱስ ስምና ደም ተሸፍኑ ተፋለም።

8) ተጠሪነትህ ለጌታ መሆኑን አትዘንጋ፡- ሥልጣንህ የተገኘው ከጌታ ነው የምታገለግለውም ጌታን ነው /ፊል. 2፥13/። ደግሞም ሥራህ ይመዘናል /ማቴ. 25፥14-30/። ጌታን በታማኝነትና ራስን በመስጠት እንዲሁም በሙሉ ልብ አገልግል።

7.3 አጋንንት ለማውጣት የምታደርጋቸው

አጋንንት ውጣ ስላልነው እሺ ብሎ አይወጣም። ዲያ ቢሎስም ሆነ ግብረ አበሮቹ እርኩሳን መናፍስት በተንኮል የተካኑ ናቸው። እንደ እግዚአብሔር ቃል ካልተፋለምናቸው በስተቀር የማጭበርበር፣ የመዋሸት፣ የማስፈራራት፣ የዛቻና ተስፋ የማስቆረጥ ዘዴዎችው እጅግ የረቀቀ ነው። ጌታ በዚህ ሥልጣን ያለማምደኝን እየጨመርሁ አጋንንት ለሚያወጡ ሁሉ ከዚህ የሚከተሉትን ምክር እሰጣለሁ። የምታደርጓቸው ስምንት ነገሮች፡-

1) እምነት ይኑርህ

የእግዚአብሔር ቃል “ያለ እምነትም ደስ ማሰኘት አይቻልም” (ዕብ. 11፥6) ይላል። እምነት የተእምራትን፣ የፈውስንና ነፃ የመውጣትን ጎማ የሚያሸከረከር ኃይል ነው። ከደኅንነታችን ጀምሮ ጌታን እስከማገልገል ድረስ እኛ እንዲኖረን የሚፈለግብን ማህሪያ “እምነት” ነው። በዚህ መሠረት አጋንንትም ስናወጣ እምነት ያስፈልገናል ማለት ነው። መናፍስት ገና ራሳቸውን ሲገልጡ አልወጣም አሳድጌዋለሁ፣ ሚስቴ ነች፣ እገድለዋለሁ፣ ወደ ቤቱ ሲሄድ ተመልሼ እገባበታለሁ፣ እወዳታለሁ፣ በእናቷ ውስጥም ነበራለች፣ አባቱን የገደለሁት እኮ እኔ ነኝ የመሳሰሉትን እየተናገረ ይቀጥራል።

አንተ ግን ጌታን አምህ ጸንተህ መቆምና እንዲወጣም በእም ነት ማዘዝ አለብህ። አጋንንትም በበኩላቸው እምነታችንን ለማድከም ጥረት ያደርጋሉ በእምነት ከጸናህ ግን በግዳ ይወጣል።

አንድ ጊዜ አጋንንት ሰናወጣ አንድ ወንድማችን ውጣ በየሱስ ስም ሲለው “ሂድ አንተን ብሎ ደግሞ! አላውቅህም መሰለህ እንዴ! አንተ እስላም! በምን ኃይል ታወጣኛለህ አለው?” ልጁም በጌታ በኢየሱስ ክርስቶስ ደም መታጠቡን መናገር ሲገባው ተስፋ ቆርጦ ወደ ጌታ አፈገፈገና ጌታን ተወ። በሌላ ጊዜ ደግሞ አንድ ወንድም አጋንንት ሲገስጽ፣ መናፍስቱ መለሱና “አንተ ዘማዊ! አንተ ነህ ደግሞ የምታስ ወጣኝ?” አሉት። ያም ሰው ወደ ጌታው ተመለሰ። ይህኛውም ቢሆን ሊል የሚገባው፣ የልጁም የኢየሱስ ክርስቶስ ደም ከኃጢአት ሁሉ አንጽቶኛል ማለትና መቀጠል ነበር። የሁለቱም ሰዎች ድክመት ያለማመን ችግር ነበር።

የጌታ ደቀ መዛሙርት ክፉ መናፍስት ከሚያሰቃየው ልጅ ውስጥ አጋንንት ማውጣት ለምን እንዳቃታቸው ሲጠይቁ ስለ እምነታቸው ማነስ መሆኑን ገለጸላቸው /ማቴ. 17:19-20/። እምነት ተራራን ይነቅላል ለዚህ ነው ጌታም ስለ እምነት ኃይል ሲናገር፣ “እውነት እላችኋለሁ የሰናፊጭ ቅንጣት የሚያህል እምነት ቢኖራችሁ ይህን ተራራ ከዚህ ወደዚያ እለፍ ብትሉት ያልፋል የሚሳናችሁም ነገር የለም” ያላቸው። (ማቴ. 17:20)። አጋንንትን የምናወጣው በእምነት ነው።

2) የእግዚአብሔርን ኃይልና መንፈስ ተጠማ

አጋንንትን የምታወጣው በመንፈስ ቅዱስ ኃይልና በጌታ በኢየሱስ ክርስቶስ ስም ነው። ሥልጣንና ኃይል ሁለት የማይለያዩ መንፈሳዊ መሣሪያዎች ናቸው። በአጋንንት ፍልሚያ ላይ ሥልጣኑም ኃይሉም ያስፈልጉናል። ጌታ አጋንንትን ያወጣው በእግዚአብሔር መንፈስ ነበር /ማቴ. 12:28/። ለእኛም መንፈስ

ቅዱስ የተሰጠን አንዱ ጥቅም አጋንንት እንድናወጣበት ነው። በመንፈስ ቅዱስ ኃይል ስታገለግል አጋንንት በቅርብም ሆነ በሩቅ ይመታሉ።

አንድ ከታላቅ ወንድሜ ጋር የገጠመንን ሁኔታ ልተርክላችሁ እወዳለሁ። መጀመሪያ በመንፈስ ቅዱስ በተሞላን ጊዜ ጤፍ ለመሸመት ገበያ ወጥተን አንድ ሁኔታ ገጠመን። በጣም የደራ ገበያ ላይ እንደደረሰን ከአንድ ግለሰብ ጆንያ ውስጥ ጤፍ አፈሰ አድርገን ካየን በኋላ ሰንት ነው ብለን ስንጠይቀው አጋንንት በኃይል አስጮኸና ጥሎት አምስት ነን ብሎ ለፈለፈ። እኛም በሁኔታው ተደናግጠን እውነቱን ተናገር አልነው። ሰውዬውን በጣም እያንፈራገጠው አምስት ብቻ ነን እያለ መማል ጀመረ። እህል ሸመታው ቀረና አጋንንት መገሰጽ ውስጥ ገባን። ገበያተኛው ሁኔታውን በመደነቅ እየተ መለከተ ሰውየው ከአጋንንት እስራት ነፃ ወጣ።

እኛም የጤፍ ዋጋ ጠይቀን የአጋንንት ቁጥር በመስማታችን ተደነቅን። ነፃ የወጣው ሰው በጣም ስለተደሰተ ጤፉን ያለዋጋ ውሰዱ አለን። እንዲያውም ዋጋ ቀንሶ እንዳይሸጥልን ብለን በማሰብ ቤተ ክርስቲያን እንዲሄድ መክረነው ከሌላ ሰው ገዝተን ሄድን። በውስጣችን ያለው ኃይል እኛ ሳናስብ እንኳን አጋንንትን ያስጨንቃል። ከእኛ ጋር ያለው የቱን ያህል ታላቅ እንደሆነ ብናውቅ ለተጨማሪ ቅባት መንፈሳዊ ጥማታችን ይጨምራል። የጌታም ቃል “በመንፈሴ እንጂ በኃይልና በብርታት አይደለም” ይላል (ዘክ. 4:6)።

3) የእግዚአብሔርን ቃል ተጠቀም

አጋንንት የሚፈሩት ነገር ቢኖር የእግዚአብሔርን ቃል ነው። ጌታም አጋንንት ሲያወጣ በቃሉ ነው ያወጣው /ማቴ. 8:16/። እኛም አጋንንት ማውጣት ያለብን በቃሉ ነው። አንዳንድ ጊዜ አጋንንት አልወጣ ብለው ችክ ሲሉ የጌርጌ ሴኖኑን ሰው ታሪክ አነብለታለሁ። ከዚያም ጌታ ሌጌዎንን

እንዴት እንዳዋረዳቸው ተመልከት እያልኩኝ እሰብክለታለሁ። አንተም እንደእነርሱ ተቀጥቅጠሃል ስለው ዋይ ተቃጠልኩ ብሎ ጨፍሮ ይወጣል። በሌላም ጊዜ አለቃህን የመጀመሪያውን ዘንዶ ጌታ በመስቀል ሥር ቀጥቅጦታል። እርሱን እንዲህ ያደረገ አንተንም ያደቅሃል እለዋለሁ። ጌታ ለዚያ ጊዜ የሚሆን ቃል ሲሰጥህ ያን ለመናፍቅ ተናገርና እዝዝ። በፍልሚያው ወቅት ጌታ ሲሰጥህ ስላለው ቃል በመንፈስ ሆነህ አዳምጥ። ቃሉን በተጠቀምህ መጠን የመናፍቅ ጉልበት ይደቅና ለቅቀው ይወጣሉ። አንተም ታሸንፋለህ!

4) አጋንንት የሚጠይቁህን አታድርግላቸው

አጋንንት አብዛኛውን ጊዜ የሚወጡበትን መንገድና እንዲደረግላቸው የሚፈልጉትን ይጠይቃሉ። እኔን አተላ ወይም አመድ በጥብጠህ ስጠኝና ጠጥተን እንወጣለን እያሉ ይጠይቁኛል። የምሰጣቸውም መልስ፣ “እኔ የጌታ ኢየሱስ ክርስቶስ ባርያ ነኝ እንጂ ያንተ አተላና አመድ አቀባይ አይደለሁም” የሚል ነው። ስለዚህ በደረቁ ምንም አልሰጥህ በየሱስ ስም ውጣ! እለዋለሁ ይወጣል። የጠየቁት ቢሰጣቸውም የሚወጡ አይምሰላችሁ። እንዲያውም እንደ ታዘዝናቸው ሰላወቁ ይዞታቸውን ያጠናክራሉ። ከተሰገሰጉት ውስጥ አንዱ ሽቶ አጠጣኝ፣ አንዱ አተላ አጠጣኝ፣ ሌላው ደግሞ አመድ በጥብጥና ስጠኝ፣ ሌላው አረቁ ስጠኝ ብሎ የሚቀባጥረው ጊዜ ለመግዛት መሆኑም መዘንጋት የለበትም። በእርግጥም እኛ የጌታ ባሪያዎች እንጂ የአጋንንት ካዳሚዎች (አገልጋይ) አይደለንም። ሃሌ ሉያ!

5) የጸምና የጸሎት ሕይወት ይኑርህ

ጸምና ጸሎት ራስን በጌታ ፊት የማዋረጃ መንገድ ነው። ጌታ ኢየሱስ ክርስቶስ ሁል ጊዜ ይጸልይ ነበር። ጌታ ሌሊት፣ ቀን ከአገልግሎት በኋላ፣ በምሽትም ብቻውን ወደ ተራራ ይወጣና ይጸልይ ነበር። ሰይጣን የሚፈራው ነገር ቢኖር በጉልበቱ ላይ ሆኖ የሚጸልይ ክርስቲያንን ነው። ስንጸልይ

የምናሳልፈው ጊዜ ከጌታ ጋር ስለሆነ በሕልውናው እንከ በባለን። ጌታም “ይህ ወገን በጸሎትና በጠም ካልሆነ በምንም ሊወጣ አይችልም አላቸው” 1ማር. 9፥29/። በጸምና ጸሎት የተገነባ አገልግሎት ስኬታማ ይሆናል። መጸለይ የሚያስፈልገው ችግር ሲኖር ብቻ ሳይሆን ሁል ጊዜ ይህን መለማመድ አስፈላጊ ነው። ጸምና ጸሎት የቅባትን አገልግሎት ያሳድጋል።

6) ክብርን ሁሉ ለጌታ ስጥ

በቃና ዘገሊላ የተደረገው የመጀመሪያ ተአምር ክብርን ለጌታ አመጣ /ዮሐ. 2፥11/። መንፈስ ቅዱስ ለእኛ ኃይል ሰጥቶን ተአምራትን የምናደርገውና አገልግሎትን የምንሰጠው ለጌታ ክብር እንድናመጣ ነው። ለዚህ ነው ጌታ “እርሱ ያክብረኛል” ያለው /ዮሐ. 16፥14/። ሕመምተኞችን በመገረፉ ቁስል የሚፈውሰው ጌታ ስለሆነ ክብርን ሁሉ መውሰድ የሚገባው እርሱ ነው። እኛ ያደረግነው ነገር ስለ ሌላ ክብርን ለፁ ችን መውሰድ የለብንም። የምናወጣው አጋንንት ራሱ እንድንታበይ ሊያደርገን ስለሚሞክር ቶሎ ብለን ወደ ጌታ ማሳየት ይኖርብናል።

ብዙ ጊዜ አጋንንትን በጌታ ስም ሳወጣ ደጋግመው ሲናገሩ የምሰማቸው ትዕቢት ሊያመጡ የሚችሉ ናቸው። ለምሳሌም ያህል ብጠቅስ አቤት ፊቱ ሲያስፈራ፣ አቤት የዚህ ሰው ሥልጣን፣ እሺ ጌታዬ እወጣለሁ፣ አቃጠልከኝ፣ ከዓይንህ ውስጥ እሳት ይወጣል እኮ! በማለት ይቀባጥራሉ። እኔም ለሚሏቸው ሁኔታዎች ወደ ጌታ እያሳየሁ በውክልና ሥልጣን እንደማገለግል እነግራቸዋለሁ። ከዚያም በመቀጠል የሚሆነውን ሁሉ በእናንተ ላይ የሚያደርገው ጌታ ነው ብዬ እነግራቸዋለሁ። ስለዚህ ወገኖቼ ተጠንቀቁ ጠላት ራሳችሁን እንድታከብሩ በማድረግ ሕይወታችሁን እንዳያጠምደው ከመታበይ ተጠንቀቁ።

7) ኃይለኛውን በቅድሚያ እስር

ጌታ የሰጠውን ይህን መመሪያ በጥንቃቄ መከተል አስፈላጊ ነው። ኃይለኛውን ሳያስሩ ምርኮ መበዝበዝ የለምና የእርኩሳን መናፍስትን ጭፍሮችና አለቃውን በጌታ ኢየሱስ ክርስቶስ ስም እስረው /ማቴ. 12፥29/። ጌታ ኢየሱስ ክርስቶስ ሲያስተምር እንዲህ አለ፤ “እውነት እላችኋለሁ በምድር የምታሰሩት ሁሉ በሰማይ የታሰረ ይሆናል፤ በምድርም የምትፈቱት ሁሉ በሰማይ የተፈታ ይሆናል” (ማቴ. 18፥18)። ይህን ሥልጣን በመጠቀም አጋንንቱን ታስራቸዋለህ። እስረኛን ማዘዝና ወደ ፈለጉት አቅጣጫ እንዲሄድ ማድረግ አያስቸግርም። ከዚያ በኋላ የማጥቃት እርምጃ በመውሰድ ገስጽ። ካስርከው በኋላ የምትወስደው እርምጃ ጠላትን ትጥቅ ያስፈታዋል! አሜን!

8) መናፍስትን የመለየት ስጦታ ጠይቅ

አጋንንትን ለማውጣትም ሆነ መውጣታቸውንና ተንኮላቸውን ለመረዳት ይህ ስጦታ ዓይነተኛ መሣሪያ ነው። የእግዚአብሔር ቃል ከእናንተ ማንም ጥበብ ቢጎድለው ሳይነቅፍ በልግሰና ለሁሉ የሚሰጠውን እግዚአብሔርን ይለምን ለእርሱም ይሰጠዋል ይላል /ያዕ. 1፥5/። ለጌታ የተሻለ አገልግሎት ለማቅረብና ሰዎችንም ለምፍታት ይህ ስጦታ ከፍተኛ ሚና ይጫወታል። ስለዚህ ጌታን ስለ ስጦታው በጸሎት መጠየቅ ያስፈልጋል።

አንድ ጊዜ ወገኖች ሲጸልዩ ደረሰሁና በውስጤ መንፈሴ በጣም ታወከብኝ። በድንገትም አንዲቱ ሴት ራስ ላይ እጇን ጭኜ እጸልይ ጀመር። እርሷም በልሳን ትጸልይ ስለነበረ ማን ነህ ብዬ ጠየቅሁ? እኔ መንፈስ ቅዱስ ነኝ አለኝ። ጌታ በሥጋ ነው ወይስ በመንፈስ ነው የመጣው ብዬ ጠየቅሁ? መንፈሱም ሲመልስ በመንፈስ ነው የመጣው አለኝ። የጌታ መንፈስ በውስጤ በኃይል ተቆጣ። አጋንንት መሆኑን አወቅሁና

ለምን ያዝካት በል አልሁት? ቡና አፍልታ በሰኒ ቀዳችና የእናት የአባቱ ውቃቢ አንተ ደግሞ ይህን ጠጣ ብላ አፈሰ ሰችልኝ ከዚያም ገባሁባት አለ። ውጣ ብዬ ሳዘው እርሷ ፈልጋ ነው የጠራችኝ አልወጣም አለ። ከብዙ ክርክር በኋላ መሸነፉ የማይቀር ነውና ለቀቀና ወጣ። ጸሎቱን የመራው ሰው ለመንፈስ ቅዱስ ሙላት ነበር የጸለየላት ግን ውስጧ የተደ በቀውን መንፈስ አልለየውም። መናፍስትን መለየት እንዲህ ካለው አደጋ ያድነናል። ጌታ ይመስገን!

ጠላት ሲያታልለን እኛ የምንናገረውን ቋንቋ ይናገራል፤ ስላምታችንንም ይለምደዋል፤ ቤተ ክርስቲያንም ሊመጣ ይችላል፤ በአጋንንት ልሳን ሊናገርም ይችላል፤ ሌሎችንም ብዙ ያልጠበቅናቸውን ሁኔታዎች ሊያደርግ ይችላል። ለዚህ ሁሉ ማጭበርበር “የቤተ ክርስቲያን ፖሊስ” ብዬ የምጠራው የጸጋ ስጦታ “መናፍስትን መለየት” ፍቱን የሆነ መልስ ነው። ይህ ስጦታ እጅግ ጠቃሚ ስለሆነ በዚህ አገልግሎት የተሰማራችሁ ሁሉ ጌታን ጠይቁ ይሰጣችኋል። ሃሌ ሉያ!

ወጣን እያሉ ማንራት የሚቀጥሉ መናፍስት አሉ። የሚጸልዩውም ሰው ውሸቱን ነው አልወጣም እያለ ያንኑ ቡድን ከገሰጸ ተታሏል ማለት ነው። አገልጋዩ ውጣ ያለውን አጋንንት እንደወጣ ካላመነ ለጠላት ጉልበት ይጨምርለታል። በመሠረቱ ዲያቢሎስ አጋንንትን የሚያደራጃቸው በተለያዩ ቡድን ሲሆን ለያንዳንዱም ቡድን መሪዎች ይሾምላቸዋል። ይህንንም የሚያደርገው ውጤ ሲባሉ በሰው ውስጥ እየተደበቁ የሚቀሩ መናፍስት እንዲኖሩ ለይዞታው አመቺ ሁኔታ ለመፍጠር ነው። በዚህም መሠረት ወጣሁ የሚለው የመጀመሪያው ቡድን የራሱን ጭፍሮች ይዞ ለመውጣት ሲሞልና ሲገዝት እንዲወጣ መፍቀድ ነው። እያንዳንዱ አለቃ ከራሱ ቡድን በስተቀር ሌሎችን ይዞ ስለማይሄድ ወጣሁ ያለውን አሰናብቶ ሌሎች የየቡድን መሪዎችን እየጠሩ ጭፍሮቻቸውን ይዘው እንዲወጡ ማዘዝ ይገባል።

እንደዚህ ያሉ ሁኔታዎች ብዙ ጊዜ በአገልግሎት ላይ ይገጥሙኛል። አብዛኛውን ጊዜ እስከ ሰባት ቡድን የሚደርሱ መናፍስት ገጥመውኝ ሰባት ጊዜ እያዘዘሁ በጌታ ስም አውጥቻቸዋለሁ። እያንዳንዱ የቡድን መሪ በሥልጣኑ ሥር ጭፍሮች አሉት ቁጥራቸውም የተለያየ ሊሆን ይችላል። አለቃው እወጣለሁ ሲል ብቻውን እንዲሄድ አለመፍቅድ ነው፤ ምክንያቱም ከጭፍሮቹ መሃል አንዱን ወክሎ ስለሚወጣ የተለከፈው ሰው ችግር ሳይፈታ ይቀራል። ለዚህ ሁሉ መናፍስትን መለየት የተባለው ስጦታ የሚጫወተው ከፍተኛ ሚና ነው። የጌታ ቃል “እንደዚህ የጌታችንን የኢየሱስ ክርስቶስን መገለጥ ስትጠባበቁ አንድ የጸጋ ስጦታ እንኳ አይጎድልባችሁም” (1ቆሮ. 1፥7) ይላል።

7.4 ወዴት ልስደዳቸው?

በዚህ ሃሳብ ላይ ነፃ በማውጣት አገልግሎት የተሰማሩ በርካታ አገልጋዮች የተለያዩ መልስ ስለሚሰጡ ለጥያቄው አንድ ወጥ የሆነ መቋሜ ማግኘት አስቸጋሪ ይሆናል። ይሁን እንጂ የተሰጠን አጽናኝ ወደ እውነት ሁሉ ሊመራን የመጣ ስለሆነ በዚህ ነጥብ ላይ በእርሱ መደገፍ አለብን። የመንፈስ ቅዱስን መሪነትና መምህርነት ሙሉ በሙሉ የምንቀበል ከሆነ አድርጎ የሚለንንም ማድረግ ይጠበቅብናል።

በዚህ ርዕስ ላይ የጻፉ የነፃ ማውጣት አገልጋዮች በአሜሪካ አገርም ሆነ በአገራችን ርዕሱን እምብዛም ሳይነኩት እንደ ሚያልፉ ከመጽሐፋቸው ማስተዋል ችለዋል። ከዚህ ቀጥሎ ጥቂቶቹ ብቻ የሚሉትን ጠቅሼ የራሴንም አመለካከት መግለጽ እፈልጋለሁ። ማክስጭል ዋይት “ፓወር ኦቨር ዲመን” በሚል መጽሐፉ ሲጽፍ፤

አጋንንትን ወደ ጥልቁ ወይም ወደ ገሃነመ እሳት እንድንልካቸው መመሪያ የሚሰጠን የመጽሐፍ ቅዱስ ጥቅስ

የለም እንዲያውም ተቃራኒው ነው የተጠቀሰው። በጌርጌሴኖን መቃብር ቤት የነበረውን ሰው ጌታ ከአጋንንት ነፃ ሲያወጣው መናፍስቱ ወደ እራሳቸው ለመግባት ፈልገው ጊዜያችን ሳይደርስ አታሰቃየን ብለው ስለ ለመኑት ፈቀደላቸውና እራሳቸው ውስጥ ገቡ ማቴ. 8፥24-28/። እስከ መጨረሻው የፍርድ ቀን ድረስ አጋንንት በምድር ላይ የመኖር ሕጋዊ መብት ሰላላቸው መብታቸው የተጠበቀ መሆን አለበት ስለሆነም እኛ ወደ ገሃነምም ሆነ ወደ ጥልቁ ልንሰዳቸው አንችልም ይላል።¹

ፍራንሲስ ማክሱት አርነት ከእርኩሳን መናፍስት በሚል መጽሐፉ ላይ አጋንንትን ሲያወጣ ከዚህ እንደሚከተለው እንደሚያዛቸው ዘግቧል፤

“በኢየሱስ ክርስቶስ ስም እኔ አዝሃለሁ አንተ መንፈስ ይህንን ሰው ልቀቅና፤ በዚህ ክፍል ውስጥ ያሉትን ሰዎች፤ የቤተሰቡን አባላት ሳትረብሽና ድምፅ ሳታሰማ ውጣ! የማዝህ ደግሞ በቀጥታ ወደ ኢየሱስ ክርስቶስ እንድትሄድ ነው። እርሱ እንደፈለገው ይፍረድብህ። እንደ ገናም አዝሃለሁ ተመልሰህ ወደዚህ ሰው እንዳትመጣ”።²

ጸሐፊው በመቀጠል አንዳንድ ነፃ አውጪዎች ወደ ገሃነመ እሳት ወይም ወደ ጥልቁ እንዲሄድ ያዝዛሉ፤ እኔ ግን ወደ ኢየሱስ ልልካቸው እመርጣለሁ። ከፈለገ እርሱ ይስደዳቸው ይልና ፈራጅ ላለመሆን ይህን እንደሚያደርግ ይሁዳ ዘጠኝን ይጠቅሳል።

የተከፈተ ሰማይ ዓለም አቀፍ የወንጌል አገልግሎት መስራችና ፕሬዝደንት የሆነው ወንጌላዊ ገብሩ ወልዱ “ድል በክፉ መና

¹ H. A. Maxwell, p. 138

² Francis MacNutt, *Deliverance From Evil Spirits* (Chosen Books, a Division of Baker Book House Company 2001), p. 181

ፍሰት ላይ” በሚል መጽሐፉ በዚህ አሳብ ላይ እንደዚህ ብሏል፤

“አንዳንድ ጋኔን ራሱ ወደዚህ ቦታ ላኩኝ ብሎ ይለምናል ማር. 5+11 ይህን የሚያደርገው የሚሰማው ቦታ ስለሆነ ነው። ይሁዳ ስድስት ላይ ደግሞ ከጨለማ በታች በጥልቅ የታሰሩ አጋንንት እንዳሉ ይናገራል። በጌታ ኢየሱስና በሐዋርያት አገልግሎት ስንመለከት አጋንንቱን ውጣ ይሉት ነበር እንጂ ወዴት ያባርሩት እንደነበረ የተጻፈ ነገር የለም። በአጠቃላይ ወደ ሰው፣ ንብረት እንዳይደርስና ተመልሶም እንዳይገባ እንሰረው። ትልቁ ነገር ነፃ መውጣቱ ነውና” ይላል።*

ከላይ ሶስት ደራሲያን የሰጡትን አስተያየቶች ተመልክተናል። ማክሰዌል ኋይት በሰጠው አሳብ አጋንንቱን ከተለከፈው ሰው ውስጥ እናውጣ እንጂ ሌላ ሰው ወይም እንስሳ ውስጥ የመግባት መብቱ የተጠበቀ ነው የሚል አቋም አለው። እንደዚህ ከሆነማ ያንኑ አጋንንት ከተለያዩ ሰዎች ውስጥ ስናወጣ መኖራችን ነው ማለት ነው። ጌታ ውኃ ቅዳ ውኃ መልስ በመሰለ አገልግሎት ውስጥ ያሰማራናል ብዬ ማመን ያስቸግረኛል። እስከዛሬም ድረስ አጋንንት ሳወጣ እገሌ ውስጥ ነበርሁ ወይኔ አሁን ደግሞ እዚህ አገኘኸኝ ብሎ አጋንንት ሲለፈልፍ ሰምቼም አላውቅም።

ጌታ ለምን እሪያዎች ውስጥ እንዲገቡ እንደፈቀደላቸው አናውቅም። እኛ ግን የማሰርና የመፍታት ሥልጣን ተሰጥ ቶናልና ያንን ሥልጣን መጠቀም አለብን ብዬ አምናለሁ ማቴ. 16+19። ሥልጣን ተሰጥቶን ካልተጠቀምንበት ምንም ፋይዳ የለውም። ወንጌላዊ ገብሩ እንዳለው አጋንንት ወዴት

ልትሰደኝ ነው? ውጣ አልከኝ ታዲያ ወዴት ልሂድ? ብለው ይጠይቃሉ። በውስጣችን የጌታ መንፈስ ወደሚነግረን ሥፍራ መስደድ አለብን እላለሁ ብሏል። ገብሩም ቢሆን በጥልቁ ስለታሰሩት አጋንንት ጠቀስ አድርጎ ማለፉ ከዚህ የምናባ ርራቸው ወደ ጥልቁ ይሄዱ ይሆናል የሚል አመለካከት እንዳለው የሚጠቁም ይመስለኛል።

ሁለተኛው ደራሲ ፍራንሲስ ማክሱት ደግሞ አጋንንት ሲያወጣ ወደ ጌታ ኢየሱስ ሂዱ ነው የምላቸው ብሏል። ይህ አሳብ በእግዚአብሔር ቃል ስለማይደገፍ ተባርሮ የወጣውን አጋንንት ወደ መንግሥተ ሰማይ መልሶ መላክ ትልቅ መንፈሳዊ ስህተት ነው። ከዚያም በላይ ሰይጣንን ወደ መንግሥተ ሰማይ መላክ የእኛ ሥልጣን አይደለም። ጌታ ወደ መንግሥተ ሰማይ የሄደው ለአማኞች ሥፍራ ሊያዘጋጅ እንጂ እኛ ከዚህ የምንልክለትን አጋንንት ለማስተናገድ አይደለም። ደራሲው እርሱ ወደ ወደደው ይላካቸው ነው የሚለው። ጌታማ “ሰይጣን እንደ መብረቅ ከሰማይ ሲወድቅ አየሁ። እነሆ እባቡንና ጌንጡን ትረግጡ ዘንድ በጠላትም ኃይል ሁሉ ላይ ሥልጣን ሰጥቻችኋለሁ የሚጎዳችሁም ምንም የለም” (ሉቃ. 10+18-19) ብሏል። ስለሆነም አጋንንትን ባወጣን ቁጥር ወደ ጌታ መስደዱ አላስፈላጊ የሆነ ቢሮክራሲ መዘርጋት ይሆናል። ጌታ አጋንንትን እንድናወጣ ሥልጣንም ኃይልም ስለሰጠን የቤት ሥራችንን እኛው መጨረስ አለብን።

አንባቢዎቼን ወደ ኋላ ልመልሳችሁና ጌታ በመንፈስ ቅዱስ ኃይል ጥንት በአገራችን እንዴት እንደሠራ ማስተዋል ጠቃሚ ይመስለኛል። ማንም ሰው የሰነ መለኮት ትምህርት በሌለው ዘመን ማለትም ከሰላሳ ዓመት በፊት አምልኮን የሚመራው I ቃሉ በሥልጣን እንዲሰበክ የሚያደርገው I አጋንንትን የሚያስ ለፈልፈው I ህመማንን የሚፈውሰውና ቅድስና እንዲሰፍን ያደረገው መንፈስ ቅዱስ ነበር። ያን ጊዜ ማንም ሳያስተምረን በመንፈስ ቅዱስ ምሪት አጋንንትን ሂዱ የምንላቸው ወደ ጥልቁ

* Gebru Woldu. Victory over all Evil Spirits (Open Heaven International Evangelistic Ministry, Addis Ababa, 1990), p.65

ነበር። በዚያን ጊዜ ጥልቁ በሚለውና በገሃነም እሳት መካከል ያለው ልዩነት ስለማይገባን ወደ ገሃነም ግባ ያልንበትም ጊዜ ይኖራል ብዬ እገምታለሁ። ዛሬ ግን ገሃነመ እሳት ማለት ለሰይጣንና ለመላእክቱ የተዘጋጀ የዘላለም ፍርድ ቦታ መሆኑን አውቀናል /ማቴ. 25፥41/። ይህንንም ፍርድ የሚሰጠው ጌታ ብቻ ነው። ጥልቁ (Abyss) (የዌብስተር እንግሊዝኛ ቃላት መፍቻ ይህን ጥልቁ የተባለውን ቃል ርቀቱ በሰው ሊለካ የማይችል ተስፋ የሌለበት ሥፍራ ነው ይለዋል)። እርኩሳን መናፍስት የሚታሰሩበት ጊዜያዊ እስር ቤት እንደሆነ /በ2ጴጥ. 2፥4፤ ይሁዳ 6/ ላይ ተጠቅሷል። ይሁን እንጂ መቼ እንደታሰሩ ፣ ለምን እንደታሰሩ፣ ማን እንዳሰራቸው የተገለጸ ነገር የለም።

የእግዚአብሔር ቃል አጋንንትን የሚያወጡ ሰዎች ማድረግ ያለባቸውን ከረር ያለ ርምጃ ይጠቁማል ብዬ እምናለሁ። እስቲ በቅደም ተከተል እንመልከታቸው፡-

☐ የማሰር ሥልጣን፡- “ወይስ ሰው አስቀድሞ ኃይለኛውን ሳይሰር ወደ ኃይለኛው ቤት ገብቶ እቃውን ሊነጥቀው ይችላል?” (ማቴ. 12፥29) ይላል። በዚህ ጥቅስ መሠረት ኃይለኛውን ማሰር ሥልጣናችን ነው ማለት ነው።

☐ መክፈቻዎችን መጠቀም፡- “የመንግሥተ ሰማያትንም መክፈቻዎች እስጥሃለሁ፤ በምድር የምታሰረው ሁሉ በሰማያት የታሰረ በምድርም የምትፈታው ሁሉ በሰማያት የተፈታ ይሆናል” (ማቴ. 16፥19)። የእነዚህ መክፈቻዎች ሥራ ማሠርና መፍታት እንደሆነ ከጥቅሱ መረዳት ይቻላል። ታዲያ የወንጌል አገልጋዮች ነፍሳትን ከበሽታ፣ ከአጋንንት፣ ከኃጢአትና ከሌሎችም ችግር እየፈቱ ለእግዚአብሔር መንግሥት ያዘጋጁባቸዋል። በሌላ በኩል ደግሞ የመፍቻው ባሕርይ ማሠር ነው። ምንድን ነው የምናስርበት? ለሚለው ጥያቄ አጋንንትን ነው የሚል መልስ

አለኝ። እነዚህን መክፈቻዎች አጋንንትን ለማሰር ካልተጠቀምንባቸው ሌላ ምን የባሰ ነገር ልናስርባቸው ነው? ስለሆነም የተሰጠንን የማሰርና የመፍታት ሥልጣን በትክክል መጠቀም አለብን።

☐ ያሰርነውን ጌታ ይሰማማበታል፡- “እውነት እላችኋለሁ፤ በምድር የምታሰሩት ሁሉ በሰማይ የታሰረ ይሆናል፤ በምድር የምትፈቱት ሁሉ በሰማይ የተፈታ ይሆናል” (ማቴ. 18፥18)። ጌታ ኢየሱስ ክርስቶስ በምንወስደው መንፈሳዊ ርምጃ እንደሚሰማማ የተጻፈ ቃል ነው። ሁሉ ሲል ደግሞ ከአጋንንት የባሰ ምንን ይጨምራል ብለን እንገምታለን? ከአጋንንት ጋር ስንፋለም በጌታ በኢየሱስ ክርስቶስ ስም አስርሃለሁ ውጣ የምንለው ከንቱ ነገር አይደለም። መንፈሳዊ ሥልጣን ስለሆነ ትእዛዛችን ይሰራል። የሥልጣኑ ሰጪም የሆነው ጌታ በድርጊታችን ይሰማማል። ምክንያቱም በሰማይ የታሠረ ይሆናል ብሏል።

አጋንንት እንደሚወጡ ካመንን፣ እኛም የማውጣቱ ሥልጣን እንዳለን አውቀን የምንለማመድ ከሆነ፣ ሰዎችም ነፃ መውጣታቸው ከተረጋገጠ፣ እዚህ እንስደደው እዚያ እንስደደው የሚለው መሠረታዊ የእምነት ልዩነት አይደለም። ቁም ነገሩ ወ/ዊ ገብሩ እንዳለው፣ ሰው አርነት መውጣቱ ስለሆነ አጋንንትን ማውጣት እንለማመድ። እገሌ ውስጥ ልግባ ካለ ለሰይጣን ምርጫውን አናጸድቅለትም። በፍጹም ታማኝነት እኔ የማደርገውን ብነግራችሁ ደስ ይለኛል። በአገልግሎት ዘመኔ ሁሉ እጅግ የምተማመንበት፣ ያሳደገኝና የቅርብ አማካሪ የሆነኝ፣ ሊረዳኝና ሊያስተምረኝ የመጣው መንፈስ ቅዱስ እንደ መሰክረልኝ ወደ ጥልቁ (Abyss) ሂድ ስለው ነው የቆየሁት። ወደፊትም የማዘው ወደዚያው እንዲሄድ ነው። በዚሁ አጋጣሚ ጥልቁ ገሃነመ እሳት እንዳልሆነ፣ የገሃነምንም ፍርድ ጌታ ብቻ እንደሚሰጥ ይታወቅልኝ።

7.5 መውጣታቸው በምን ይታወቃል?

የኢጋንንትን መውጣት ማረጋገጥ ለአያሌ ምክንያቶች ጠቃሚ ሆኖ እናገኘዋለን። ወጥተው ከሆነ የተፈታውን ሰው በምስጋና ወደ ጌታ ለመምራትና ወደሚቀጥለው የሕይወት ደረጃ ለማሳደግ ይጠቅማል። ተደብቀው የቀሩ ቡድኖች ካሉ ደግሞ ለመመርመርና ለመምታት፣ እንዲሁም ወጣን እያሉ የሚያለምጡት እነዚያው እንወጣለን ብለው የተገዙት ከሆነ ለመጸለይና የተጠናከረ የማጥቃት ፍልሚያ ለማካሄድ ይጠቅማል።

ነፃ ከማውጣት የአገልግሎት ልምድ እንዳስተዋልኩት ኢጋንንት የወጣላቸው ሰዎች ከእንቅልፍ ብንን ብሎ እንደነቃ ሰው ይሆናሉ። በእነርሱ ላይ ሲሆን የነበረውን ስለማያውቁት ባነው ሲነሱ በርጋታ ስለ ሁኔታው መግለጽ አስፈላጊ ነው። ፊታቸው በግ ብሎ ያበራል፣ ደስታ ይታይባቸዋል፣ እልል የሚሉና የሚዘልሉ አሉ፣ ያመሰግናሉ፣ ለጌታ ክብርን በመስጠት ይመስክራሉ፣ ኢየሱስ ጌታ ነው ይላሉ፣ በጠቅላላው የሚናገሩት ሁሉ ሌሎችን ይባርካል። ሰይጣንን ርገሙ ሲባሉ እየረገጡ ይረግማሉ፣ በሕይወታቸውም ለማደግ ጉጉት ይኖራቸዋል። በመጽሐፍ ቅዱስ ውስጥም ብንመለከት ኢጋንንት የወጣላቸው ሰዎች የሚያሳዩአቸው ምልክቶች አሉ።

በጌታ ኢየሱስ ክርስቶስ አገልግሎት ውስጥ የተፈወሱ ሰዎችን ብንመለከት ለእኛም አገልግሎት ጠቃሚ ትምህርት ልናገኝ እንችላለን። እስቲ ጥቂቶቹን እንመልከት፡-

➤ ዲዳ ተናግሯል፣ ደንቆሮ ሰምቶአል፣ ዕውር አይቷል ማቴ. 9፥32-33፣ ማቴ. 12፥22/።

➤ የጊርጌሴኖን ሰውዬ ሲፈወስ ቀድሞ አይቀመጥም ነበር በኋላ ግን በጌታ እግር ሥር ተቀመጠ፣ ልብስ ለበሰ፣ ልቡ

ተመለሰ ስለተደረገለት ታላቅ ነገር ሄዶ ሰበክ ማር. 5፥15-20/።

➤ የሲዶናዊቱ ሴት ልጅ ተፈውሳ ተኛች ማር. 7፥26/።

➤ ልጁ የተፈወሰለት ብላቴናው መሬት ላይ ይንፈራገጥ ነበር ጌታ ፈወሰውና ለአባቱ ሰጠው /ሉቃ. 9፥42/።

➤ የድካም መንፈስ ወገቧን ያነበጣት ሴት ስትፈወስ ቀጥ አለች አመሰግኝች፣ ጌታን የተቃወሙት ፈሩ፣ ሌሎቹ ደግሞ ደስ አላቸው /ሉቃ. 13፥11-17/።

በሐዋርያትና በወንጌላውያን አገልግሎትም የተከሰቱ ሁኔታዎች ነበሩ።

➤ ወንጌላዊ ፊሊጶስ ሰማርያ ውስጥ ሲያገለግል ብዙዎች ኢጋንንት በታላቅ ኃይል እየጮኹ ከሰዎች ወጡ ከዚህ የተነሳ ብዙዎች አምነው ተጠመቁ /ሐዋ. 8፥5-13/።

➤ ሐዋርያው ጳውሎስ የሚርተኝነት መንፈስ ካለባት ሴት ኢጋንንትን ሲያወጣ መውጣቱን በጥንቆላዋ የሚነግዱት አወቁና በጳውሎስና ሲላስ ላይ ክስ መሠረቱ /ሐዋ. 16፥16-21/።

ከዚህም ሌላ መናፍስትን መለየት ስጦታ ያለው አገልጋይ ካለ ባለው ጸጋ ሰዎች መፈወሳቸውን ሊያውቅ ስለሚችል ስጦታው ጠቃሚ ነው። ይህ አማራጭ የሌለው ከፍተኛ መመርመሪያ መሳሪያ ስለሆነ ኢጋንንት የምታወጡ ወገኖች ለዚህ ስጦታ ጸልዩ!

አንዳንድ ጊዜ ወጣን ካሉ በኋላ ቆይተው የሚያንሩ መናፍስት አሉ፣ በዚህ ጊዜ ነው ብዙ የነፃ አውጪ አገልጋዮች ግራ የሚጋቡት። እንዲህ ባለው ሁኔታ ጥንቃቄ ካላደረግን ስንለፋበት

የቆየውን ሁሉ ልናበላሽ እንችላለን። በያንዳንዱ የአጋንንት ክፍል ውስጥ አለቃ ያለ ሲሆን የእርሱን ተልዕኮ የሚፈጽሙ የተለያዩ ቁጥር ያላቸው ሌሎች ጀሌዎች አሉ። ስንት ናችሁ ብላችሁ ስትጥይቁ መልስ የሚሰጠው አለቃው ነው። እንዲወጡ ትእዛዝ ከተሰጣቸው በኋላ አለቃው ጭፍሮቹን ይዞ ይወጣል።

ወዲያው ሌላው ማንራት ይጀምራል። ነፃ አውጭው ያው የቀድሞው ያልወጣ ስለሚመስለው ውጣ አላልኩህም ለምን እልወጣህም? እያለ ይነታረካል። በዚህ መዘበራረቅ ውስጥ አጋንንቱ የነፃ አውጪውን ችሎታና የመለየት ኃይሉን ይመዝንና ማሾፍ ይጀምራል። በጣም ቂል መሪ ካልሆነ በስተቀር እኔ ሌላ ወገን ነኝ አይልም። እኛ መውጣቱን ካላመንን እሱ አያምንልንም ደግሞም የወጣውን ውስጥ ነው ያለው ካልገለጸ ተመልሶ ሊገባ ይችላል።

አልፎ አልፎ አለቃውን ከጭፍሮቹ ውጣ ከማለት በፊት ከእናንተ ሌላ የቀረ የለም? ተብሎ ቢጠየቅ እኔ የራሴን እንጂ የሌላውን አላውቅም ብሎ ይመልሳል። ይህ መልስ ሌሎች ስለመኖራቸው አሳብ ስለሚሰጥ ይህን ቡድን አባርሮ መቀጠል ነው። ብዙ ጊዜ እስከ ሰባት ወገን ድረስ ማለትም ሰባት አለቆችና ሰባት ጭፍሮች በአንድ ሰው ውስጥ ይገኛሉ። ሌላው ቀርቶ የያንዳንዱ ቡድን ጩኸት እንኳ የተለያየ፣ እንቅስቃሴአቸው፣ ማስቀዘፉ የተለያየ ይሆናል። በጌታ ደም ራስን ሸፍኖ መቀጠልና እስከመጨረሻው መዋጋት ግለሰቡን ወደ አርነት ያመጣዋል።

አትዘንጉ በአንድ ሰው ውስጥ የተለያዩ የአጋንንት ቁጥር ሊኖር ይችላል። ለምሳሌ መግደላዊት ማሪያም ሰባት አጋንንት ነው የወጣላት ማር. 16፥9። የጌርጌሴኖን ሰውዬ ደግሞ ሌጌዎን ማለትም ብዙ አጋንንት ነበሩበት። ሌጌዎን ማለትም በሮማ የወታደር ሰራዊት ከ3000-6000 ድረስ ማለት ነው። ቃሉ የላቲን ቃል ነው። ቁጥራቸው የቱንም ያህል ይሁን

የሚያስወጣቸው “የጌታ ኢየሱስ ክርስቶስ ስምና የመንፈስ ቅዱስ ኃይል” ነው። ሃሌ ሉያ!

አጋንንት ከወጡ በኋላ ተመልሰው ሊገቡ ይችላሉ ወይ? የሚል ጥያቄ እዚህ ላይ መመለስ ያለበት ይመስለኛል። ጌታ ኢየሱስ ክርስቶስ ሲያስተምር፣ ርኩስ መንፈስ ግን ከሰው በወጣ ጊዜ ዕረፍትን እየፈለገ ውኃ በሌለበት ቦታ ያልፋል አያገኝምም። በዚያን ጊዜም ወደ መጣሁበት ቤቱ እመለሳለሁ ይላል። ቢመጣም ባዶ ሆኖ ተጠርጎና አጊጦ ያገኘዋል። ከዚያ ወዲያ ይሄድና ከእርሱ የከፉትን ሰባት ሌሎችን አጋንንት ከእርሱ ጋር ይወስዳል ገብተውም በዚያ ይኖራሉ ለዚያም ሰው ከፊተኛው ይልቅ የኋለኛው ይብስበታል። ለዚህ ክፉ ትውልድ ደግሞ እንዲሁ ይሆንበታል (ማቴ. 12፥43-45)።

አጋንንት ቢሆንላቸው መኖር የሚፈልጉት ሰው ውስጥ ነው። ከላይ በተጠቀሰው የመጽሐፍ ቅዱስ ክፍል አጋንንት ምድረ በዳ ውስጥ ይንከራተታሉ። ለዚህ ነው ተግባራቸውን መፈጸም እንዲችሉ አካል የሚፈልጉት። ቀድሞ የነበሩበት ሰው ውስጥ ለመመለስም አስፈላጊውን ጥረት ያደርጋሉ። ይህ ሰው ለምን እንደ ገና አጋንንት ገባበት? ብለን ብንጠይቅ ጥቂት መልሶችን እናገኛለን። ምናልባት በትክክል ጌታን ተቀብሎ ደቀ መዝሙር እንዲሆን ስላልተደረገ፣ አጋንንቱ በለቀቀበት ሥፍራ መንፈስ ቅዱስ ስላልገባ፣ በምሬት ሕይወት ይኖር እንደሆነ፣ ኃጢአትን መለማመድ፣ ይቅር አለማለት፣ ጥንቆ ላና መተትን መለማመድ በሕይወቱ ሊኖር ይችላል። ስለዚህ ከአጋንንት ነፃ የወጣውን ሰው ማሳደግና በመንፈስ ቅዱስ እንዲሞላ ማዘጋጀት አስፈላጊ ነው።